



ಪುಂಗವ



ಪಾಕೆ ಕ

ರಾಷ್ಟ್ರೀಯ ಜಾಗರಣ ಪತ್ರಿಕೆ

ಪ್ರಪಂಚದ ದೇಶಗಳಿಗೆ ಕೊರೋನಾ ವ್ಯಾಕ್ಸಿನ್ ನೀಡಿ ನೆರವಾಗುವ ಭಾರತದ 'ವ್ಯಾಕ್ಸಿನ್ ಮೈತ್ರಿ' ಎಲ್ಲೆಡೆ ಶ್ಲಾಘನೆಗೊಳಗಾಗುತ್ತಿದೆ. ಕೆನಡಾದ ಪ್ರಧಾನಿ ಜಸ್ಟಿನ್ ಟ್ರೋಡೋ ಅವರ ವಿನಂತಿಯ ಮೇರೆಗೆ ಕೆನಡಕ್ಕೆ 5 ಲಕ್ಷ ಡೋಸ್ ವ್ಯಾಕ್ಸಿನ್ ತಲುಪಿಸಿದ ಭಾರತದ ನೆರೆವಿಗೆ ಕೃತಜ್ಞನೆ ಸಲ್ಲಿಸುವ ಬಿಲ್ ಬೋರ್ಡ್ ಟೊರೊಂಟೋದಲ್ಲಿ ರಾರಾಜಿಸಿತು. ಇದುವರೆಗೆ ಭಾರತ 60ಕ್ಕೂ ಹೆಚ್ಚು ದೇಶಗಳಿಗೆ ನೆರವಾಗಿದೆ.

ಸಂಪುಟ : 42 ಸಂಚಿಕೆ : 16 ಶಾರ್ವರಿ - ಫಾಲ್ಗುಣ ಕಲಿಯುಗಾಬ್ಬ 5122 01-04-2021 ತ್ರೈವಾರ್ಷಿಕ : ರೂ. 150.00 ಬಿಡಿ ಪ್ರತಿ : ರೂ. 3.00 ಪುಟಗಳು : 4

ರಾಷ್ಟ್ರೀಯ ಸ್ವಯಂಸೇವಕ ಸಂಘದ ವಾರ್ಷಿಕ ಅಖಿಲ ಭಾರತೀಯ ಪ್ರತಿನಿಧಿ ಸಭಾ ಮಾರ್ಚ್ 19 ಮತ್ತು 20ರಂದು ಬೆಂಗಳೂರಿನ ಚೆನ್ನೇನಹಳ್ಳಿಯ ಜನಸೇವಾ ವಿದ್ಯಾಕೇಂದ್ರದ ಪರಿಸರದಲ್ಲಿ ಸಂಪನ್ನಗೊಂಡಿತು. ಕಳೆದ ವರ್ಷ ದೇಶದಲ್ಲಿ ನಡೆದ ಒಂದು ಐತಿಹಾಸಿಕ ಘಟನೆಯಾದ ಅಯೋಧ್ಯಾ ಶ್ರೀ ರಾಮಮಂದಿರ ನಿರ್ಮಾಣ ಕಾರ್ಯದ ಆರಂಭ ಮತ್ತು ಅದಕ್ಕಾಗಿ ನಡೆದ ಮಹಾಸಂಪರ್ಕ ಮತ್ತು ನಿಧಿ ಸಮರ್ಪಣಾ ಅಭಿಯಾನದಲ್ಲಿ ದೊರಕಿದ ಅಭೂತಪೂರ್ವ ಜನಸ್ಪಂದನೆಯಲ್ಲಿ ವ್ಯಕ್ತವಾದ ಜನರ ಶ್ರದ್ಧೆ ಹಾಗೂ ಕೊರೋನಾ ವಿರುದ್ಧದ ಹೋರಾಟದಲ್ಲಿ ಇಡೀ ದೇಶವೇ ಒಂದಾಗಿ ನಿಂತು ಎದುರಿಸಿದ ಭಾರತೀಯ ಸಮಾಜದ ಸಹಜ ಸಾಮರ್ಥ್ಯದ ಅಭಿವ್ಯಕ್ತಿಯನ್ನು ಶ್ಲಾಘಿಸಿ ಅಖಿಲ ಭಾರತೀಯ ಪ್ರತಿನಿಧಿ ಸಭಾ ನಿರ್ಣಯಗಳನ್ನು ಅಂಗೀಕರಿಸಿತು.

ಶ್ರೀ ರಾಮ ಜನ್ಮಭೂಮಿಯಲ್ಲಿ ಮಂದಿರದ ನಿರ್ಮಾಣ ಭಾರತದ ಅಂತರ್ಗತ ಶಕ್ತಿಯ ಅಭಿವ್ಯಕ್ತಿ

ಗೌರವಾನ್ವಿತ ಸುಪ್ರೀಂ ಕೋರ್ಟಿನ ಸರ್ವಾನುಮತದ ತೀರ್ಪಿನ ನಂತರ ಅಯೋಧ್ಯೆಯ ಶ್ರೀರಾಮ ಜನ್ಮಭೂಮಿಯಲ್ಲಿ ಮಂದಿರ ನಿರ್ಮಾಣಕ್ಕಾಗಿ "ಶ್ರೀ ರಾಮ ಜನ್ಮಭೂಮಿ ತೀರ್ಥಕ್ಷೇತ್ರ" ಎಂಬ ಸಾರ್ವಜನಿಕ ಸಂಸ್ಥೆಯು ರಚನೆಯಾಗಿದ್ದು, ಮಂದಿರ ನಿರ್ಮಾಣದ ಪವಿತ್ರ ಭೂಮಿಪೂಜಾ ಕಾರ್ಯಕ್ರಮ ಮತ್ತು ಮಹಾಸಂಪರ್ಕ ಅಭಿಯಾನ ದೇಶಾದ್ಯಂತ ನಡೆದಿದೆ. ಭಾರತೀಯ ಇತಿಹಾಸದ ಪುಟಗಳಲ್ಲಿ ನವ ಭಾರತ ನಿರ್ಮಾಣದ ಸ್ಪೂರ್ತಿಯ ಅಧ್ಯಾಯದ ಆರಂಭ ಇದಾಗಿದ್ದು ಭಾರತದ ಮುಂದಿನ ಪೀಳಿಗೆಗೆ ಇದು ಸ್ಫೂರ್ತಿಯನ್ನು ನೀಡಲಿದೆ. ಅಭಿಯಾನದ ಸಂದರ್ಭದಲ್ಲಿ ಭಾರತ ತನ್ನ ಅಂತರ್ಗತ ಶಕ್ತಿಯನ್ನು ಉತ್ತೇಜಿಸಿದೆ ಮತ್ತು ಈ ಅಭಿಯಾನವು ಆಧ್ಯಾತ್ಮಿಕ ಜಾಗೃತಿ, ರಾಷ್ಟ್ರೀಯ ಏಕೀಕರಣ, ಸಾಮಾಜಿಕ ಸಾಮರಸ್ಯ, ಸದ್ಭಾವನೆ ಮತ್ತು ಸಮರ್ಪಣೆಯ ಉತ್ಕೃಷ್ಟ ಸಂಕೇತವಾಗಿದೆ ಎಂದು ಅಖಿಲ ಭಾರತೀಯ ಪ್ರತಿನಿಧಿ ಸಭಾ ಅಭಿಪ್ರಾಯ ಪಡುತ್ತದೆ.

ಯುಗಾಬ್ಬ 5122ನೇ(5 ಆಗಸ್ಟ್ 2020) ಭಾದ್ರಪದ ಮಾಸದ ಕೃಷ್ಣ ಪಕ್ಷದ ದ್ವಿತೀಯ ತಿಥಿಯಂದು ಜನ್ಮಭೂಮಿಯಲ್ಲಿ ನಡೆದ ಭವ್ಯ ಮಂದಿರ ನಿರ್ಮಾಣದ ಪ್ರಾರಂಭದ ಪವಿತ್ರ ಕಾರ್ಯಕ್ರಮ ಭಾರತದ ಗೌರವಾನ್ವಿತ ಪ್ರಧಾನ ಮಂತ್ರಿ ನರೇಂದ್ರ ಮೋದಿ, ಸಂಘದ ಪರಮಪೂಜ್ಯ ಸರಸಂಘಕಾಲಕರಾದ ಮೋಹನ ಭಾಗವತ್, ಶ್ರೀ ರಾಮ ಜನ್ಮಭೂಮಿ ತೀರ್ಥಕ್ಷೇತ್ರ ಟ್ರಸ್ಟಿನ ಸದಸ್ಯರು ಮತ್ತು ಎಲ್ಲಾ ಪಂಥಗಳ ಪೂಜ್ಯ ಸ್ವಾಮೀಜಿಗಳು, ಧರ್ಮಾಚಾರ್ಯರ ಸಮ್ಮುಖದಲ್ಲಿ ಇಡೀ ವಿಶ್ವವೇ ಸಾಕ್ಷೀಕರಿಸಿತು. ಈ ಪವಿತ್ರ ಕಾರ್ಯಕ್ರಮದಲ್ಲಿ ಭಾರತದ ಎಲ್ಲಾ ಯಾತ್ರಾ ಸ್ಥಳಗಳಿಂದ ಮಣ್ಣನ್ನು ಮತ್ತು ಎಲ್ಲಾ ನದಿಗಳ ಪವಿತ್ರ ಜಲಗಳನ್ನು ತಂದು ಪೂಜಾ ಕೈಂಕರ್ಯ ಮಾಡಲಾಯಿತು. ಸಾಂಕ್ರಾಮಿಕ ರೋಗ ಕೋವಿಡ್-19 ತನ್ನ



ಉತ್ತುಂಗ ಸ್ಥಿತಿಯಲ್ಲಿದ್ದಾಗ ಸರ್ಕಾರದ ಎಲ್ಲಾ ನಿಯಮಗಳನ್ನು ಗಮನದಲ್ಲಿರಿಸಿಕೊಂಡು ಕಾರ್ಯಕ್ರಮದ ಸಂಖ್ಯೆಯನ್ನು ಸೀಮಿತಗೊಳಿಸಲಾಗಿತ್ತು. ಆದರೇ ಅದರ ಪ್ರಭಾವ ಮಾತ್ರ ಅಪರಿಮಿತವಾಗಿತ್ತು. ಭೌತಿಕ ಉಪಸ್ಥಿತಿಯು ಸೀಮಿತವಾಗಿದ್ದರೂ ಪರೋಕ್ಷ ಮಾಧ್ಯಮಗಳ ಮೂಲಕ ಇಡೀ ಹಿಂದೂ ಸಮಾಜ ಕಾರ್ಯಕ್ರಮವನ್ನು ವೀಕ್ಷಿಸಿತು. ಈ ಘಟನೆಯನ್ನು ಸಮಾಜದ ಎಲ್ಲಾ ವರ್ಗಗಳು ಮತ್ತು ರಾಜಕೀಯ ಪಕ್ಷಗಳು ಸರ್ವಾನುಮತದಿಂದ ಸ್ವಾಗತಿಸಿದವು.

ಮಕರ ಸಂಕ್ರಾಂತಿಯ ಶುಭ ದಿನದಂದು ಭಾರತದ ಗೌರವಾನ್ವಿತ ಪ್ರಥಮ ಪ್ರಜೆಯಾದ ರಾಷ್ಟ್ರಪತಿಗಳಿಂದ ಮತ್ತು ದೆಹಲಿಯ ಭಗವಾನ್ ವಾಲ್ಮೀಕಿ ಮಂದಿರದಿಂದ ಕಾಣಿಕೆ ಸ್ವೀಕರಿಸಿ ಆರಂಭವಾದ 44 ದಿನಗಳ "ನಿಧಿ ಸಮರ್ಪಣಾ ಅಭಿಯಾನ"ವು ಜಗತ್ತಿನ ಇತಿಹಾಸದಲ್ಲಿಯೇ

ಅತಿ ದೊಡ್ಡ ಮಹಾಸಂಪರ್ಕ ಅಭಿಯಾನವಾಗಿದೆ. ಸುಮಾರು 5.5 ಲಕ್ಷ ನಗರಗಳು ಮತ್ತು ಗ್ರಾಮಗಳಿಂದ 12 ಕೋಟಿಗೂ ಅಧಿಕ ರಾಮ ಭಕ್ತ ಕುಟುಂಬಗಳು ಭವ್ಯ ರಾಮ ಮಂದಿರ ನಿರ್ಮಾಣಕ್ಕೆ ಕಾಣಿಕೆ ನೀಡಿವೆ. ಸಮಾಜದ ಎಲ್ಲಾ ವರ್ಗ ಮತ್ತು ಸಮುದಾಯಗಳು ಈ ಅಭಿಯಾನದಲ್ಲಿ ಅಗಾಧ ಸಂಖ್ಯೆಯಲ್ಲಿ ಭಾಗವಹಿಸಿದವು. ಈ ಅಭಿಯಾನವನ್ನು ಯಶಸ್ವಿಗೊಳಿಸಲು ಗ್ರಾಮೀಣ, ನಗರ, ಅರಣ್ಯ ಮತ್ತು ಗುಡ್ಡಗಾಡು ಪ್ರದೇಶಗಳಿಂದ, ಶ್ರೀಮಂತ ಬಡವರನ್ನೇ ಎಲ್ಲಾ ಜನರೂ ಹೃದಯಪೂರ್ವಕವಾಗಿ ಕೊಡುಗೆ ನೀಡಿದ್ದಾರೆ. ಇಂತಹ ಅಪ್ರತಿಮ ಉತ್ಸಾಹ ಮತ್ತು ಬೆಂಬಲಕ್ಕಾಗಿ ಅಭಾಪ್ತ ಎಲ್ಲಾ ರಾಮ ಭಕ್ತರನ್ನು ಅಭಿನಂದಿಸುತ್ತದೆ.

ದೇಶದ ಎಲ್ಲಾ ಜನರು ಶ್ರೀರಾಮನೊಂದಿಗೆ ಎಂದಿಗೂ ಭಾವನಾತ್ಮಕವಾಗಿ ಒಂದಾಗಿದ್ದಾರೆ ಎನ್ನುವುದನ್ನು ಈ ಅಭಿಯಾನವು ಮತ್ತೊಮ್ಮೆ ಸಾಬೀತುಪಡಿಸಿತು. ಶ್ರೀ ರಾಮನ ಆದರ್ಶಗಳನ್ನು ಸಮಾಜವು ಪಾಲಿಸುವಂತೆ ಅರ್ಥಪೂರ್ಣವಾದ ಪ್ರಯತ್ನಗಳನ್ನು ಮಾಡುವಂತೆ ಎಲ್ಲಾ ಧಾರ್ಮಿಕ ಸಂಸ್ಥೆಗಳು, ಶಿಕ್ಷಣ ತಜ್ಞರು ಮತ್ತು ಬುದ್ಧಿಜೀವಿಗಳನ್ನು ಒಳಗೊಂಡಂತೆ ಎಲ್ಲಾ ರಾಮ ಭಕ್ತರಿಗೆ ಅಭಾಪ್ತ ಮನವಿ ಮಾಡುತ್ತದೆ. ಅಯೋಧ್ಯಾ ಶ್ರೀರಾಮಜನ್ಮಭೂಮಿಯಲ್ಲಿ ಭವ್ಯ ಮಂದಿರ ನಿರ್ಮಾಣದ ಜೊತೆಜೊತೆಗೆ ಶ್ರೀರಾಮನ ಆದರ್ಶ ಜೀವನದ ಮೌಲ್ಯಗಳಿಂದ ಪ್ರೇರಿತವಾದ ಸಾಮಾಜಿಕ ಮತ್ತು ರಾಷ್ಟ್ರೀಯ ಜೀವನ ಸಾಮೂಹಿಕ ಸಂಕಲ್ಪ ಮತ್ತು ಪ್ರಯತ್ನಗಳ ಮೂಲಕ ಸ್ಥಾಪಿಸಲ್ಪಡುವುದು. ಇದು ಬಲಶಾಲಿಯಾದ ಮತ್ತು ವೈಭವಯುತ ಭಾರತವನ್ನು ನಿರ್ಮಿಸಲು ರಹದಾರಿಯಾಗಲಿದ್ದು ಅದರಿಂದ ಇಡೀ ವಿಶ್ವದ ಸುಭಿಕ್ಷಿಯೂ ಖಚಿತಗೊಳ್ಳುವುದು.

ಕೊವಿಡ್-19 ಪಿಡುಗಿನ ವಿರುದ್ಧ ಒಂದಾಗಿ ನಿಂತ ಭಾರತ

ಕೊರೋನಾ ವೈಶಿಕ ಮಹಾಮಾರಿಯನ್ನು ನಿಯಂತ್ರಿಸಲು ಸಮಾಜದ ಎಲ್ಲಾ ವರ್ಗಗಳು ಒಟ್ಟಾಗಿ ನಿಂತು ಪರಿಣಾಮಕಾರಿಯಾಗಿ ಎದುರಿಸಿದ್ದನ್ನು ಆರೆಸ್‌ಎಸ್‌ಎ ನ ಅಖಿಲ ಭಾರತೀಯ ಪ್ರತಿನಿಧಿ ಸಭಾ ಗುರುತಿಸುತ್ತದೆ ಮತ್ತು ಈ ಯಶಸ್ವಿಗಾಗಿ ಎಲ್ಲ ಭಾರತೀಯರನ್ನು ಹೃದಯಪೂರ್ವಕವಾಗಿ ಅಭಿನಂದಿಸುತ್ತದೆ.

ಕೊರೋನಾ ಮಹಾಮಾರಿ ಮತ್ತು ಅದರ ದುಷ್ಪರಿಣಾಮಗಳ ಬಗ್ಗೆ ಸುದ್ದಿ ಹರಡುತ್ತಿದ್ದಂತೆಯೇ ಕೇಂದ್ರ ಹಾಗೂ ಎಲ್ಲಾ ರಾಜ್ಯ ಸರ್ಕಾರಗಳು ಮತ್ತು ಅಡಳಿತ ವ್ಯವಸ್ಥೆ ತ್ವರಿತವಾಗಿ ಕಾರ್ಯಪ್ರವೃತ್ತಗೊಂಡವು. ರೋಗದ ಲಕ್ಷಣಗಳು ಮತ್ತು ಅದಕ್ಕಾಗಿ ತೆಗೆದುಕೊಳ್ಳಬೇಕಾದ ಮುನ್ನೆಚ್ಚರಿಕೆಯ ಕ್ರಮಗಳ ಬಗ್ಗೆ ಮಾಧ್ಯಮಗಳ ಧನಾತ್ಮಕ ಸಹಭಾಗಿತ್ವದಿಂದ ರಾಷ್ಟ್ರಾದ್ಯಂತ ತಿಳುವಳಿಕೆ ಮೂಡಿಸಲಾಯಿತು. ಸರ್ಕಾರದ ಎಲ್ಲಾ ಸೂಚನೆಗಳಿಗೆ ಇಡೀ ದೇಶ ಒಟ್ಟಾಗಿ ಸ್ಪಂದಿಸಿದ್ದರಿಂದ ಮೊದಲು ಊಹಿಸಿದಷ್ಟು ದುಷ್ಪರಿಣಾಮಗಳು ಆಗಲಿಲ್ಲ. ವೈದ್ಯರು, ದಾದಿಯರು, ಅರೆವೈದ್ಯ, ಸ್ವಚ್ಛತಾಕರ್ಮಿಗಳನ್ನು ಒಳಗೊಂಡು ಎಲ್ಲಾ ವೈದ್ಯಕೀಯ ಸಿಬ್ಬಂದಿ ವರ್ಗ ತಮ್ಮ ಜೀವಕ್ಕೆ ಇರುವ ಅಪಾಯವನ್ನು ಲೆಕ್ಕಿಸದೆ ರೋಗಿಗಳ ತಪಾಸಣೆ ಮತ್ತು ಚಿಕಿತ್ಸೆಯ ಕಾರ್ಯದಲ್ಲಿ ತೊಡಗಿಸಿಕೊಂಡರು.



ಆರೆಸ್‌ಎಸ್‌ಎ ನೂತನ ಸರಕಾರ್ಯವಾಹರಾಗಿ ಶ್ರೀ ದತ್ತಾತ್ರೇಯ ಹೊಸಬಾಳೆಯವರು ಚುನಾಯಿತರಾಗಿದ್ದಾರೆ. ದತ್ತಾತ್ರೇಯ ಎಂದೇ ಆತ್ಮೀಯ ವಲಯದಲ್ಲಿ ಹೆಸರಾಗಿರುವ ಅವರು ಕರ್ನಾಟಕದ ಶಿವಮೊಗ್ಗ ಜಿಲ್ಲೆಯ ಸೊರಬ ತಾಲ್ಲೂಕಿನ ಹೊಸಬಾಳೆ ಗ್ರಾಮದಲ್ಲಿ ಜನಿಸಿದರು. ಅವರು ತಮ್ಮ ಪ್ರಾಥಮಿಕ ಮತ್ತು ಪ್ರೌಢಶಾಲಾ ಶಿಕ್ಷಣವನ್ನು ಸಾಗರದಲ್ಲಿ ಪಡೆದು ಕಾಲೇಜು ಶಿಕ್ಷಣಕ್ಕಾಗಿ ಬೆಂಗಳೂರನ್ನು ಆಯ್ಕೆ ಮಾಡಿಕೊಂಡ ದತ್ತಾತ್ರೇಯ ಹೊಸಬಾಳೆಯವರು ಅವರು ವಿದ್ಯಾಭ್ಯಾಸ ಮಾಡಿದ್ದು ನ್ಯಾಷನಲ್ ಕಾಲೇಜಿನಲ್ಲಿ. ಹೊಸಬಾಳೆಯವರು ಬೆಂಗಳೂರು ವಿಶ್ವವಿದ್ಯಾಲಯದಿಂದ ಇಂಗ್ಲಿಷ್ ಲಿಟರೇಚರ್‌ನಲ್ಲಿ ಸ್ನಾತಕೋತ್ತರ ಪದವಿಯನ್ನು ಗಳಿಸಿದರು. ಕಾಲೇಜು ದಿನಗಳಲ್ಲಿ ಹಾಗೂ ನಂತರದ ದಿನಗಳಲ್ಲೂ ದತ್ತಾತ್ರೇಯವರಿಗೆ ಕನ್ನಡದ ಸಾಹಿತಿಗಳು, ಪತ್ರಕರ್ತರು ಮತ್ತು ಕಲಾವಿದರೊಂದಿಗೆ ನಿಕಟ ಸಂಪರ್ಕವಿದೆ. ವಿಶೇಷವಾಗಿ ಗೋಪಾಲಕೃಷ್ಣ ಅಡಿಗ ಮತ್ತು ಖ್ಯಾತ ಪತ್ರಕರ್ತ ವೈಯೆನ್ ಅವರುಗಳ ಜೊತೆಗೆ ಹೊಸಬಾಳೆ ಅವರದ್ದು ವಿಶೇಷ ಒಡನಾಟ.

ಹೊಸಬಾಳೆಯವರ ಆರೆಸ್‌ಎಸ್‌ ಪ್ರವೇಶ ಆಗಿದ್ದು 1968 ರಲ್ಲಿ. 1972ರಲ್ಲಿ ವಿದ್ಯಾರ್ಥಿ ಸಂಘಟನೆಯಾದ ಅಖಿಲ ಭಾರತೀಯ ವಿದ್ಯಾರ್ಥಿ ಪರಿಷತ್‌ನ ಸದಸ್ಯರಾಗಿ ಅದರ ರಾಷ್ಟ್ರೀಯ ಸಂಘಟನಾ ಕಾರ್ಯದರ್ಶಿಯಾಗಿ 15 ವರ್ಷ ವಿದ್ಯಾರ್ಥಿ ಆಂದೋಲನವನ್ನು ರೂಪಿಸಿದವರು ಹೊಸಬಾಳೆಯವರು.. ಸಂಘಟನೆ, ಸಾಮಾಜಿಕ ಸಮರಸತೆ, ಸಾಹಿತ್ಯ ಮತ್ತು ಕಲೆ ಹೊಸಬಾಳೆಯವರ ಆಸಕ್ತಿಯ ಕ್ಷೇತ್ರಗಳು.

ಇಂದಿರಾಗಾಂಧಿ ಅವರು ದೇಶದ ಮೇಲೆ ಹೇರಿದ್ದ ತುರ್ತು ಪರಿಸ್ಥಿತಿಯ ವಿರುದ್ಧದ ಹೋರಾಟದಲ್ಲಿ ಹೊಸಬಾಳೆಯವರು ಒಂದು ವರ್ಷಕ್ಕೂ ಹೆಚ್ಚು ಕಾಲ ಬಂಧನಕ್ಕೆ ಒಳಪಟ್ಟಿದ್ದರು. ಮೀಸಾ ಕಾಯಿದೆಯ ಅಡಿಯಲ್ಲಿ ಸೇರಿದ ಅತಿ ಚಿಕ್ಕ ವಯಸ್ಸಿನ ಕೆಲವೇ ವ್ಯಕ್ತಿಗಳಲ್ಲೊಬ್ಬರು

ವಿದ್ಯಾರ್ಥಿಗಳ ಅಂತಾರಾಷ್ಟ್ರೀಯ ಸಂಘಟನೆಯಾದ "ವೋಸಿ" (World Organization for Student and Youth) ಹಾಗೂ ಇನ್ನಿತರ ಸಂಘಟನೆಗಳು, ಕನ್ನಡದ ಮಾಸ ಪತ್ರಿಕೆ "ಅಸೀಮಾ" ದ ಸಂಸ್ಥಾಪಕರು ದತ್ತಾತ್ರೇಯ. 2004ರಲ್ಲಿ ಆರೆಸ್‌ಎಸ್‌ಎ ಅಖಿಲ ಭಾರತೀಯ ಸಹ ಬೌದ್ಧಿಕ ಪ್ರಮುಖ ಹೊಣೆ ಹೊತ್ತರು. 2009ರಿಂದ ಅವರು ಇಲ್ಲಿಯ ತನಕ ಸಹ ಸರಕಾರ್ಯವಾಹರಾಗಿ ಮಾರ್ಗದರ್ಶನ ಮಾಡುತ್ತಿದ್ದರು.



ಸಂಸ್ಕರಣೆ

ಫೀಲ್ಡ್ ಮಾರ್ಷಲ್ ಕೆ.ಎಂ. ಕಾರಿಯಪ್ಪ

ಭಾರತೀಯ ಸೈನ್ಯದ ಪ್ರಪ್ರಥಮ ಫೀಲ್ಡ್ ಮಾರ್ಷಲ್, ಮಹಾದಂಡನಾಯಕ ಕೊಂಡಂಡರ ಮಾದಪ್ಪ ಕಾರಿಯಪ್ಪ ಅವರು ಭಾರತೀಯ ಜನಮನದಲ್ಲಿ ಅಚ್ಚಳಿಯದ ಹೆಸರುಗಳಲ್ಲೊಂದು.

ಕಾರಿಯಪ್ಪನವರು 1899ರಲ್ಲಿ ಕೊಡಗಿನ ಶನಿವಾರಸಂತೆಯಲ್ಲಿ ಜನಿಸಿದರು. ಕಾರಿಯಪ್ಪನವರ ಪ್ರಾಥಮಿಕ ಮತ್ತು ಪ್ರೌಢ ಶಿಕ್ಷಣ ಮಡಿಕೇರಿಯ ಕೇಂದ್ರಿಯ ಪ್ರೌಢ ಶಾಲೆಯಲ್ಲಾಯಿತು. ಮದ್ರಾಸಿನ ಪ್ರೆಸಿಡೆನ್ಸಿ ಕಾಲೇಜಿನಲ್ಲಿ ಕಾಲೇಜು ಶಿಕ್ಷಣವನ್ನು ಪೂರೈಸಿದರು. ಕಾಲೇಜಿನಲ್ಲಿ ಪುಸ್ತಕಗಳು ಮತ್ತು ಖ್ಯಾತ ಶಿಕ್ಷಣ ತಜ್ಞರ ನೇತೃತ್ವದಲ್ಲಿ ನಡೆಯುತ್ತಿದ್ದ ನಾಟಕಗಳು ಅವರನ್ನು ಬಹಳಷ್ಟು ಆಕರ್ಷಿಸಿದ್ದವು. ಹಾಕಿ ಮತ್ತು ಟೆನ್ನಿಸ್ ಆಟಗಳಲ್ಲಿ ಅವರದು ಪಳಗಿದ ಕೈ.

1918ರ ಮೊದಲನೆಯ ಮಹಾಯುದ್ಧ ಮುಗಿದಾಗ ಭಾರತೀಯರನ್ನೂ ಸೈನ್ಯಾಧಿಕಾರಿಗಳ ಸ್ಥಾನಕ್ಕೆ ಪರಿಗಣಿಸಬೇಕೆಂಬ ಕೂಗಿಗೆ ಬಲಬರತೊಡಗಿತ್ತು. ಈ ನಿಟ್ಟಿನಲ್ಲಿ ನಡೆದ ಹಲವಾರು ಕಠಿಣ ಪರೀಕ್ಷೆಗಳಲ್ಲಿ ತೇರ್ಗಡೆಯಾಗಿ ಆಯ್ಕೆಗೊಂಡ ಕೆಲವೇ ಮಂದಿಯಲ್ಲಿ ಕಾರಿಯಪ್ಪನವರೂ ಒಬ್ಬರು. ನಂತರದಲ್ಲಿ ಸೇನೆಯಲ್ಲಿನ ಕಠಿಣ ತರಬೇತಿಯನ್ನು ಕಾರಿಯಪ್ಪ ಪಡೆದರು. ಇಂದೂರಿನ ಡೆಲ್ಲಿ ಕೆಡೆಟ್ ಕಾಲೇಜಿನಲ್ಲಿ ರಾಜನ ಸೈನ್ಯಕ್ಕೆ ನಿಯುಕ್ತರಾದ ಭಾರತೀಯ ಅಧಿಕಾರಿಗಳ ಮೊದಲ ವರ್ಗಕ್ಕೆ ಸೇರ್ಪಡೆಗೊಂಡ ಕಾರಿಯಪ್ಪನವರು ಮುಂದೆ ಮುಂಬೈನ ಕಾನಾಟಕ್ ಪದಾಧಿಕಾರಕ್ಕೆ ನಿಯುಕ್ತರಾದರು.

ಕಾರಿಯಪ್ಪನವರು ಮೊದಲಬಾರಿಗೆ ಈಗಿನ ಇರಾಕ್ ಎನಿಸಿರುವ ಅಂದಿನ ಮೆಸೊಪೊಟಾಮಿಯಾದಲ್ಲಿದ್ದ ವೇಲ್ಸ್ ರಾಜಕುಮಾರನ ಡೊಗ್ರಾ ದಳದೊಂದಿಗೆ ಸೈನ್ಯದ ಸೇವೆಯನ್ನು ಪ್ರಾರಂಭಿಸಿದರು. ನಂತರ ಇವರನ್ನು ಏಕ್ಸೋರಿಯಾ ರಾಣಿಯ ಆಪ್ತದಳವಾದ 2ನೇ ರಾಜಪೂತ್ ರೆಜಿಮೆಂಟಿಗೆ ವರ್ಗಾಯಿಸಲಾಯಿತು. ಈ ದಳವೇ ಇವರು ಸೈನ್ಯದಿಂದ ನಿವೃತ್ತಿಯನ್ನು ಹೊಂದುವ ತನಕದ ಇವರ ನೆಲೆಯಾಗಿತ್ತು. 1933ರಲ್ಲಿ ಕ್ಷೇತ್ರದಲ್ಲಿದ್ದ ಸಿಬ್ಬಂದಿ ಮಹಾವಿದ್ಯಾಲಯಕ್ಕೆ ತರಬೇತಿ ಪಡೆಯಲು ಸೇರಿದ ಮೊದಲ ಭಾರತೀಯ ಅಧಿಕಾರಿ ಕಾರಿಯಪ್ಪನವರಾಗಿದ್ದರು. ಮುಂದೆ 1946ರಲ್ಲಿ ಇವರಿಗೆ ಫ್ರಾಂಟಿಯರ್ ಬ್ರಿಗೇಡ್ ದಳದ ಬ್ರಿಗೇಡಿಯರ್ ಭದ್ರಿ ನೀಡಲಾಯಿತು. ಪಾಕಿಸ್ತಾನದ ಫೀಲ್ಡ್ ಮಾರ್ಷಲ್ ಮತ್ತು ರಾಷ್ಟ್ರಪತಿಯಾಗಿ ನಿಯುಕ್ತಗೊಂಡ ಅಯೂಬ್ ಖಾನ್ ಅಂದಿನ ದಿನಗಳಲ್ಲಿ ಕಾರಿಯಪ್ಪನವರ ಸಹಾಯಕ ಅಧಿಕಾರಿಯಾಗಿದ್ದರು.

1941-42ರ ಅವಧಿಯಲ್ಲಿ ಕಾರಿಯಪ್ಪನವರು ಇರಾಕ್, ಸಿರಿಯಾ ಮತ್ತು ಇರಾನ್ ಪ್ರದೇಶಗಳಲ್ಲಿ ಮತ್ತು 1943-44ರಲ್ಲಿ ಬರ್ಮಾದಲ್ಲಿ ಸೇವೆ ಸಲ್ಲಿಸಿದರು. ಅವರು ವರ್ಮಿಸ್ತಾನದಲ್ಲಿ ತಮ್ಮ ಸೈನಿಕ ಜೀವನದ ಅನೇಕ ವರ್ಷಗಳನ್ನು ಕಳೆದರು. 1942ರಲ್ಲಿ ಕಾರಿಯಪ್ಪನವರ ಸ್ವಾಧೀನಕ್ಕೆ ಒಂದು ತುಕಡಿಯನ್ನು ಒಪ್ಪಿಸಲಾಯಿತು. ಅಂತಹ ಅಧಿಕಾರ ಪಡೆದ ಮೊದಲ ಭಾರತೀಯ ಅಧಿಕಾರಿ ಕಾರಿಯಪ್ಪನವರು. ಸ್ವಲ್ಪ ಸಮಯದ ನಂತರ ಬರ್ಮಾದಿಂದ ಜಪಾನೀಯರನ್ನು ತೆರವುಗೊಳಿಸುವ ಕಾರ್ಯದಲ್ಲಿ ನಿರತರಾಗಿದ್ದ 26ನೆಯ ಸೈನ್ಯವಿಭಾಗದಲ್ಲಿ ಕಾರ್ಯ ನಿರ್ವಹಿಸುವ ಸ್ವಯಂ ಇಚ್ಛೆ ವ್ಯಕ್ತಪಡಿಸಿದ ಕಾರಿಯಪ್ಪನವರು ಆ ಕಾರ್ಯವನ್ನು ಯಶಸ್ವಿಯಾಗಿ ಮುಗಿಸಿದಾಗ ಅವರಿಗೆ ಆರ್ಡರ್ ಆಫ್ ದಿ ಬ್ರಿಟಿಷ್ ಎಂಪೈರ್ ಗೌರವವನ್ನು ಪ್ರಧಾನ ಮಾಡಲಾಯಿತು.

1947ರಲ್ಲಿ ಯುನೈಟೆಡ್ ಕಿಂಗ್ಡಮ್‌ನ ಕಿಂಬರ್ಲಿಯಲ್ಲಿರುವ ಇಂಪೀರಿಯಲ್ ಡಿಫೆನ್ಸ್ ಕಾಲೇಜಿನಲ್ಲಿ ಉನ್ನತ ಮಟ್ಟದ ಯುದ್ಧ ತಂತ್ರಜ್ಞಾನಗಳ ತರಬೇತಿಯನ್ನು ಕಾರಿಯಪ್ಪನವರು ಪಡೆದರು. ಇಂತಹ ತರಬೇತಿಯನ್ನು ಪಡೆದ ಮೊದಲ ಭಾರತೀಯರು ಕಾರಿಯಪ್ಪ. ಹೃದಯವಿದ್ರಾವಕವಾದ ವಿಭಜನೆಯ ಸಮಯದಲ್ಲಿ ಕಾರಿಯಪ್ಪನವರು ಭಾರತದ ಸೈನ್ಯ ವಿಭಜನೆಯನ್ನು ಮತ್ತು ಸೈನ್ಯದ ಆಸ್ತಿಯ ವಿಭಜನೆಯನ್ನು ಸಂಯಮತೆಯಿಂದ ಮತ್ತು ಎರಡೂ ಪಕ್ಷಗಳಿಗೂ ಒಪ್ಪುವ ರೀತಿಯಲ್ಲಿ ನೆರವೇರಿಸಿದರು. ಇವರು ಈ ನಿರ್ಗಮನ ಕಾರ್ಯದ ಭಾರತದ ಮುಖ್ಯ ನಿರ್ವಹಣಾಧಿಕಾರಿಯಾಗಿದ್ದರು.

ಸ್ವಾತಂತ್ರ್ಯಾನಂತರದಲ್ಲಿ ಕಾರಿಯಪ್ಪನವರ ಸ್ಥಾನವನ್ನು ಮೇಜರ್ ಜನರಲ್ ಪದವಿಗೆ ಏರಿಸಿ ಅವರನ್ನು ಸೈನ್ಯದ ಉಪದಂಡನಾಯಕರನ್ನಾಗಿ ನೇಮಿಸಲಾಯಿತು. ನಂತರ ಲೆಫ್ಟಿನೆಂಟ್ ಜನರಲ್ ಎಂದು ಆ ಪದವಿಯನ್ನು ಔನ್ನತ್ಯಗೊಳಿಸಿದಾಗ ಕಾರಿಯಪ್ಪನವರು ಈಸ್ಟರ್ನ್ ಆರ್ಮಿ ಕಮಾಂಡರ್ ಆದರು. 1947ರಲ್ಲಿ ಪಾಕಿಸ್ತಾನದೊಂದಿಗೆ ಯುದ್ಧ ಪ್ರಾರಂಭವಾದಾಗ ಇವರನ್ನು ಪಶ್ಚಿಮದ ಸೈನ್ಯದ ಮುಖ್ಯಾಧಿಕಾರಿಯನ್ನಾಗಿ ನೇಮಿಸಲಾಯಿತು. ಝಿಲಾ, ದ್ರಾಸ್ ಮತ್ತು ಕಾರ್ಗಿಲ್ ಪ್ರದೇಶಗಳನ್ನು ವಾಪಸ್ ಪಡೆಯಲು ಸೈನ್ಯಕ್ಕೆ ಕಾರಿಯಪ್ಪನವರು ಸಮರ್ಥ ನಾಯಕತ್ವ ನೀಡಿ, ಲೆಫ್ಟಿನೆಂಟ್ ಕಡಿದುಹೋದ ಸಂಪರ್ಕವನ್ನು ಮರಳಿ ದೊರಕಿಸಿಕೊಟ್ಟರು.

1949ರಲ್ಲಿ ಅವರನ್ನು ಕಮಾಂಡರ್ ಇನ್ ಚೀಫ್ ಎಂದು ನೇಮಿಸಲಾಯಿತು. ಇಂಪೀರಿಯಲ್ ಆರ್ಮಿ ಎಂದು ಅಲ್ಲಲ್ಲಿ ಹಂಚಿಹೋಗಿದ್ದ ಭಾರತೀಯ ಸೈನ್ಯವನ್ನು 'ರಾಷ್ಟ್ರೀಯ ಸೈನ್ಯವಾಗಿ' ಒಂದುಗೂಡಿಸಿದ ಶ್ರೇಯಸ್ಸು ಕಾರಿಯಪ್ಪನವರಿಗೆ ಸಲ್ಲುತ್ತದೆ.

1953ರಲ್ಲಿ ಸೈನ್ಯದಿಂದ ನಿವೃತ್ತಿಯ ನಂತರದಲ್ಲಿ ಕಾರಿಯಪ್ಪನವರು ನ್ಯೂಜಿಲೆಂಡ್ ಮತ್ತು ಆಸ್ಟ್ರೇಲಿಯಾ ದೇಶಗಳಿಗೆ ಭಾರತೀಯ ರಾಯಭಾರಿಯಾಗಿ ನಿಯೋಜಿಸಲ್ಪಟ್ಟಿದ್ದರು. ಬಹಳಷ್ಟು ದೇಶಗಳಲ್ಲಿನ ಸೈನ್ಯಗಳ ಸಂಘಟನೆಗಳ ಕಾರ್ಯದಲ್ಲಿ ಅವರು ತಮ್ಮ ಸೇವೆಯನ್ನು ನೀಡಿದ್ದರು. ಈ ನಿಟ್ಟಿನಲ್ಲಿ ಅವರು ಚೈನ, ಜಪಾನ್, ಅಮೆರಿಕ, ಗ್ರೇಟ್ ಬ್ರಿಟನ್ ಮತ್ತು ಬಹುತೇಕ ಯೂರೋಪ್ ರಾಷ್ಟ್ರಗಳಲ್ಲಿ ವ್ಯಾಪಕವಾಗಿ ಸಂಚಾರ ನಡೆಸಿದ್ದರು. ಅಮೆರಿಕಾದ ಅಧ್ಯಕ್ಷ ಟ್ರೂಮನ್ ಅವರು ಕಾರಿಯಪ್ಪನವರಿಗೆ 'ಜಿಡಿಜಿಡಿ ರಜಿ ಣುಜಿ ಅಪುಜಿ ಅರಿಟಿಟಿಟಿಟಿಟಿ ರಜಿ ಣುಜಿ ಐಜಿರಿರಿಟಿ ರಜಿ ಒಜಿಡಿಡಿ' ಪ್ರಶಸ್ತಿ ನೀಡಿ ಗೌರವಿಸಿದ್ದರು.

1962, 1965, 1971ರಲ್ಲಿ ಯುದ್ಧಗಳಾದಾಗ ಕಾರಿಯಪ್ಪನವರು ಗಡಿಯಲ್ಲಿ ಸಂಚರಿಸಿ ಭಾರತೀಯ ಸೈನ್ಯಕ್ಕೆ ಸ್ಫೂರ್ತಿ ತುಂಬುವ ಕೆಲಸ ಮಾಡಿದರು. 1965ರ ಅವಧಿಯಲ್ಲಿ ಭಾರತೀಯ ವಾಯುದಳದ ಪೈಲಟ್ ಆದ ಅವರ ಮಗ ಪಾಕಿಸ್ತಾನೀ ಸೇನೆಗೆ ಸೆರೆಸಿಕ್ಕ ಸಂದರ್ಭದಲ್ಲಿ ಸ್ವಾತಂತ್ರ್ಯ ಪೂರ್ವದಲ್ಲಿ ಅವರ ಸಹಾಯಕರಾಗಿದ್ದ ಸ್ನೇಹದಲ್ಲಿ ಪಾಕಿಸ್ತಾನದ ಅಧ್ಯಕ್ಷ ಅಯೂಬ್ ಖಾನ್ ಅವರು, ಕಾರಿಯಪ್ಪನವರಿಗೆ ಅವರ ಮಗನನ್ನು ಉಳಿದ ಶತ್ರುಸೈನಿಕರಂತೆ ಕಾಣುವುದಿಲ್ಲ ಎಂಬ ಮಾತನಾಡಿದಾಗ, ಅದನ್ನು ತಿರಸ್ಕರಿಸಿದ ಕಾರಿಯಪ್ಪನವರು "ಈ ದೇಶದ ಪ್ರತಿಯೊಬ್ಬ ಸೈನಿಕನೂ ನನ್ನ ಮಗನೆ" ಎಂದರು.

1983ರ ವರ್ಷದಲ್ಲಿ ಅವರ ಉತ್ಕೃಷ್ಟ ಸೇವೆಯ ಸ್ಮರಣಾರ್ಥವಾಗಿ ಭಾರತ ಸರ್ಕಾರ ಫೀಲ್ಡ್ ಮಾರ್ಷಲ್ ಗೌರವವನ್ನು ಸಮರ್ಪಿಸಿತು. ತಮ್ಮ ನಿವೃತ್ತಿಯ ಬಹಳಷ್ಟು ವರ್ಷಗಳನ್ನು ಕಾರಿಯಪ್ಪನವರು ಮಡಿಕೇರಿಯ ಸುಂದರ ಪರಿಸರದಲ್ಲಿ ಕಳೆದರು. ಜೊತೆಗೆ ಸ್ವತಃ ಪ್ರಕೃತಿ ಪ್ರೇಮಿಯಾದ ಕಾರಿಯಪ್ಪನವರು ಜನರಿಗೆ ನಿಸರ್ಗ, ಸ್ವಚ್ಛತೆ ಮತ್ತು ಬದುಕಿನ ಹಲವಾರು ವಿಚಾರಗಳ ಕುರಿತಾದ ಶಿಕ್ಷಣ ನೀಡುತ್ತ ಅರ್ಥಪೂರ್ಣ ಬದುಕು ನಡೆಸಿ 1993ರ ಮೇ 15ರಂದು ಬೆಂಗಳೂರಿನಲ್ಲಿ ಇಹಲೋಕವನ್ನು ತ್ಯಜಿಸಿದರು.



ಸ್ವಾತಂತ್ರ್ಯ, ಸಮಾನತೆ ಮತ್ತು ಭೃತ್ಯತ್ವ ಮೊದಲಾದ ಧರ್ಮ ಸಮರಸ ತತ್ವಗಳನ್ನು ವಿದೇಶಿ ಮೂಲಗಳಿಂದ ಎರವಲು ಪಡೆಯಬೇಕಾದ ಅವಶ್ಯಕತೆ ಇಲ್ಲ, ಇವುಗಳನ್ನು ಉಪನಿಷತ್ತುಗಳ ತತ್ವದಲ್ಲಿಯೇ ಕಾಣಬಹುದು.

— ಡಾ. ಬಾಬಾಸಾಹೇಬ್ ಅಂಬೇಡ್ಕರ್



ಒಮ್ಮೆ ಓರ್ವ ಸಂತ ನಾಡಿನ ಮಹಾರಾಜನ ಆಸ್ಥಾನಕ್ಕೆ ಬಂದ. ಮಹಾರಾಜನಿಂದ ಆತನಿಗೊಂದು ಸಹಾಯವಾಗಬೇಕಾಗಿತ್ತು. ಬೇಡಿಕೆಯೊಂದನ್ನು ಹೊತ್ತು ಸಂತ ಬಂದಾಗ ಮಹಾರಾಜ ಪೂಜೆ-ಪ್ರಾರ್ಥನೆಯಲ್ಲಿ ತೊಡಗಿದ್ದ. ಮಹಾರಾಜನ ಪ್ರಾರ್ಥನೆ ಮುಗಿಯುವವರೆಗೂ ಕಾದಿದ್ದ ಸಂತ ಬಳಿಕ ಕೇಳಿದ 'ಮಹಾರಾಜ, ನೀನು ಭಗವಂತನಲ್ಲಿ ಏತಕ್ಕೆ ಪ್ರಾರ್ಥಿಸುತ್ತಿದ್ದೆ? ಏನನ್ನು ಬೇಡಿಕೊಳ್ಳುತ್ತಿದ್ದೆ?' ಮಹಾರಾಜ ಉತ್ತರಿಸಿದ 'ಐಶ್ವರ್ಯ ಕೊಡು. ಅದರಿಂದ ಸೈನ್ಯವನ್ನು ಬಲಗೊಳಿಸುತ್ತೇನೆ, ರಾಜ್ಯವನ್ನು ವಿಸ್ತರಿಸುತ್ತೇನೆ. ಉತ್ತಮ ಆರೋಗ್ಯ ಕೊಡು, ಅದಿಂದ ಸುದೀರ್ಘವಾಗಿ, ಸಮರ್ಥವಾಗಿ ರಾಜ್ಯಭಾರ ಮಾಡುತ್ತೇನೆ, ಬದುಕನ್ನು ಸವಿಯುತ್ತೇನೆ. ಒಳ್ಳೆಯ ಪತ್ನಿಯರನ್ನು ಕೊಡು, ಸಂಸಾರ ಸವಿಯಾಗಿರುತ್ತದೆ. ಒಳ್ಳೆಯ ಮಕ್ಕಳನ್ನು ಕೊಡು, ವೃದ್ಧಾಪ್ಯ ಆರಾಮದಾಯಕವಾಗಿರುತ್ತದೆ. ಸಮೃದ್ಧಿಯನ್ನು ಕೊಡು, ಇದರಿಂದ ದೇಶದಲ್ಲಿ ಶಾಂತಿ ಇರುತ್ತದೆ. ಹೀಗೆ ಭಗವಂತನಲ್ಲಿ ಪ್ರಾರ್ಥಿಸಿ ಬೇಡಿದೆ.'

ಕೂಡಲೇ ಸಂತ ಮರಳಿ ಹೋಗಲು ಎದ್ದು ನಿಂತ. ಚಕಿತಗೊಂಡ ಮಹಾರಾಜ ಆತ ಬಂದಿದ್ದ ಕಾರಣವೇನು? ಏಕೆ ಏನೂ ಹೇಳದೆ ಹೋಗುತ್ತಿದ್ದಾನೆ? ಎಂದು ವಿಚಾರಿಸಲಾಗಿ ಸಂತ ಹೇಳಿದ 'ನಾನು ಕೇವಲ ಒಂದು ಬೇಡಿಕೆಯನ್ನು ಇಟ್ಟುಕೊಂಡು ನಿನ್ನಲ್ಲಿಗೆ ಬಂದೆ. ಇಲ್ಲಿ ನೋಡಿದರೆ ನೀನು ನನಗಿಂತ ದೊಡ್ಡ ಬಿಕ್ಕುಕ! ನಿನ್ನ ಬೇಡಿಕೆಗಳ ಪಟ್ಟಿ ಬಹಳವೇ ಉದ್ದವಾಗಿದೆ. ನಾವಿಬ್ಬರೂ ಭಿಕ್ಷುಕರೇ! ಹಾಗಾಗಿ ಇನ್ನೊಬ್ಬ ಭಿಕ್ಷುಕನಲ್ಲಿ ಬೇಡಿಕೆ ಇಡುವುದಕ್ಕಿಂತ ನೀನು ಬೇಡುವವನ ಬಳಿಯೇ ಬೇಡಿದರಾಯಿತು. ಅಷ್ಟಕ್ಕೂ ನಾನು ನಿನ್ನಲ್ಲಿ ಬೇಡುವುದನ್ನೂ ನೀನು ಅವನಲ್ಲಿಯೇ ಬೇಡಿ ಪಡೆಯುವುದು ತಾನೇ?'

ಶೃಂಗೇರಿಯ ಶಾರದಾಪೀಠದಲ್ಲಿ ವಿರಾಜಮಾನರಾಗಿದ್ದ ಶ್ರೀ ಶ್ರೀ ಚಂದ್ರಶೇಖರಭಾರತೀ ಮಹಾಸ್ವಾಮಿಗಳು (1892-1954) ಜೀವನ್ಮುಕ್ತರು, ಅವಧೂತರು; ಅನೇಕರ ಬಾಳಿಗೆ ಬೆಳಕಾದ ಮಹಾಗುರುಗಳು. ಇಂಥ ಮಹಾತ್ಮರ ಜೀವನಚರಿತ್ರೆ ಈ ಕೃತಿಯಲ್ಲಿ ನಿರೂಪಿತವಾಗಿದೆ. ನಮ್ಮ ಕಾಲದ ಸಂತರೊಬ್ಬರ ಬದುಕು, ಬವಣೆ, ಬೆಳವಣಿಗೆ, ಸಂದರ್ಭದ ಒತ್ತಡ, ಸಿದ್ಧಿ-ಸಾಧನೆ, ಪ್ರಭಾವ—ಇವುಗಳ ಸಮಗ್ರಚಿತ್ರವೊಂದನ್ನು ಒದಗಿಸುವುದು ಈ ಗ್ರಂಥದ ಹಿಂದಿರುವ ಉದ್ದೇಶ. ಯತಿವರ್ಯರೊಬ್ಬರ ಬಾಳನ್ನು ಹೇಗೆ ಚಿತ್ರಿಸಬೇಕೆಂಬುದಕ್ಕೆ ಎಲ್ಲ ಕಾಲಕ್ಕೂ ನಿಲ್ಲಬಲ್ಲ ಮಾದರಿಯಾಗಿ 'ಶಾರದಾಪೀಠದ ಮಾಣಿಕೃತ್' ವು ಮೂಡಿಬಂದಿದೆ. ಇಲ್ಲಿಯ ಅಡಕ-ಅಂತರ್ಧೃಷ್ಟಿ, ಶೈಲಿ-ಸಂವಿಧಾನ, ಭಾಷೆ ಒಂದೊಂದೂ ನಿರುಪಮ.



ಸತ್ಯಕ್ಕೆ ಅಪಧೃವಾಗದೆ, ವಾಸ್ತವಕ್ಕೆ ವಿರುದ್ಧವಾಗದೆ, ಶ್ರದ್ಧೆಗೆ ತಿರಸ್ಕಾರ ತೋರದೆ, ವಿಚಾರವಾದಕ್ಕೆ ವಿಮುಖವಾಗದೆ, ಅಂಧಾರಾಧನೆಗೆ ಅಗ್ರಪೂಜೆ ಮಾಡದೆ, ನಿರ್ಮಲಾತ್ಮಿಯತೆಗೆ ಮನಸ್ಸು ಮುರಿಯದೆ ಕೃತಿಕಾರರು ಇಲ್ಲಿ ತೋರಿಸುವ ಕಲಾಸಿದ್ಧಿ, ಲೇಖನಶುದ್ಧಿ ಹಾಗೂ ವಸ್ತುಸಮೃದ್ಧಿಗಳು ಅನನ್ಯ.

ಗ್ರಂಥಕರ್ತೃ ವಿದ್ಯಾಲಂಕಾರ ಪ್ರೊ. ಸಾ. ಕೃ. ರಾಮಚಂದ್ರರಾಯರು ನಮ್ಮ ನಾಡಿನ ಬಹುಶುಭ ವಿದ್ವಾಂಸರಲ್ಲಿ ಪ್ರಮುಖರು. ತಮ್ಮ ಸಿದ್ಧಿ-ಸಾಧನೆಗಳಿಂದ ಸಾರಸ್ವತಲೋಕವನ್ನು ಬೆಳಗಿದವರು. ಶ್ರೀ ಶ್ರೀ ಚಂದ್ರಶೇಖರಭಾರತೀ ಮಹಾಸ್ವಾಮಿಗಳಲ್ಲಿ ಗುರುವನ್ನು ಕಂಡು ಧನ್ಯತೆಯನ್ನು ಪಡೆದಿದ್ದವರು ಅವರು.

ಅವಧೂತಸಂಪ್ರದಾಯ ಮತ್ತು ಶ್ರೀ ಸದಾಶಿವಬ್ರಹ್ಮೇಂದ್ರರನ್ನು ಕುರಿತ ಪ್ರಬಂಧಗಳು, ಶ್ರೀ ಶ್ರೀ ಚಂದ್ರಶೇಖರಭಾರತೀ ಮಹಾಸ್ವಾಮಿಗಳು ರಚಿಸಿರುವ ಕೆಲವು ಸ್ತೋತ್ರಗಳು ಮತ್ತು ಆತ್ಮವಿದ್ಯಾವಿಲಾಸದ ಮೂಲ-ಅನುವಾದ ಈ ಪುಸ್ತಕದಲ್ಲಿ ಸೇರಿವೆ.

ಲೇಖಕರು: ವಿದ್ಯಾಲಂಕಾರ ಪ್ರೊ. ಸಾ. ಕೃ. ರಾಮಚಂದ್ರರಾವ್
ಪ್ರಕಾಶಕರು : ಅಭಿಜ್ಞಾನ
ಬೆಲೆ: ರೂ. 275



ಅಯೋಧ್ಯೆಯ ಭವ್ಯ ರಾಮ ಮಂದಿರದ ನಿರ್ಮಾಣದ ಶುಭಕಾರ್ಯ ಆರಂಭಗೊಂಡಿದ್ದು ವೇದ ಘೋಷಗಳೊಂದಿಗೆ ಶ್ರೀ ರಾಮ ಜನ್ಮಭೂಮಿ ತೀರ್ಥ ಕ್ಷೇತ್ರ ಟ್ರಸ್ಟ್‌ನ ಟ್ರಸ್ಟಿಗಳ ಉಪಸ್ಥಿತಿಯಲ್ಲಿ ಮಂದಿರದ ಅಡಿಪಾಯ ನಿರ್ಮಾಣಕ್ಕೆ ಮಾರ್ಚ್ 15ರಂದು ಚಾಲನೆ ನೀಡಲಾಯಿತು. ಹಾಗೆಯೇ ಶ್ರೀಲಂಕಾದಲ್ಲಿ ರಾವಣ ಸೀತಾದೇವಿಯನ್ನು ಒತ್ತೆಯಾಗಿ ಇರಿಸಿದ್ದ ಜಾಗ ಸೀತಾ ಎಲಿಯಾದಿಂದಲೂ ಕೂಡ ಕಲ್ಲನ್ನು ತಂದು ರಾಮ ಮಂದಿರದ ನಿರ್ಮಾಣಕ್ಕೆ ಬಳಕೆ ಮಾಡಲಾಗುತ್ತಿದೆ ಎಂದು ವರದಿಯಾಗಿದೆ. ಸೀತಾ ಎಲಿಯಾದಲ್ಲಿ ಸೀತಾ ದೇವಾಲಯ ಇದೆ. ಸೀತೆಯನ್ನು ರಾಕ್ಷಸ ರಾಜ ರಾವಣನು ಸೆರೆಯಲ್ಲಿಟ್ಟುಕೊಂಡಿದ್ದ ಸ್ಥಳವನ್ನು ಮತ್ತು ರಕ್ಷಣೆಗಾಗಿ ಅವಳು ಭಗವಾನ್ ರಾಮನನ್ನು ನಿಯಮಿತವಾಗಿ ಪ್ರಾರ್ಥಿಸುತ್ತಿದ್ದ ಸ್ಥಳವಾಗಿ ಇದು ಗುರುತಿಸಲ್ಪಟ್ಟಿದೆ.

ಓಡಿಶಾದ ರೂರ್‌ಕೆಲಾದಲ್ಲಿ ಭಾರತದ ಅತಿದೊಡ್ಡ ಹಾಕಿ ಕ್ರೀಡಾಂಗಣ ನಿರ್ಮಾಣಕ್ಕಾಗಿ ಶಿಲಾನ್ಯಾಸ ನೆರವೇರಿಸಲಾಗಿದೆ. ಬುಡಕಟ್ಟು ಜನಾಂಗದ ಅಪ್ರತಿಮ ನಾಯಕ ಮತ್ತು ಸ್ವಾತಂತ್ರ್ಯ ಹೋರಾಟಗಾರರಾಗಿದ್ದ ಬಿರ್ಸಾ ಮುಂಡಾ ಅವರ ಸ್ಮರಣೆಯಲ್ಲಿ ನಿರ್ಮಾಣವಾಗುತ್ತಿರುವ ಈ ಅತ್ಯಾಧುನಿಕ ಕ್ರೀಡಾಂಗಣ 20 ಸಾವಿರಕ್ಕೂ ಹೆಚ್ಚು ಜನ ಪ್ರೇಕ್ಷಕರ ಸಾಮರ್ಥ್ಯ ಹೊಂದಲಿದೆ. ಭಾರತದ ರಾಷ್ಟ್ರೀಯ ಕ್ರೀಡೆಯೂ ಆಗಿರುವ ಹಾಕಿ ಕ್ರೀಡೆಯ 2023ರ ವಿಶ್ವಕಪ್ ಆತಿಥ್ಯವನ್ನು ಬಿರ್ಸಾ ಮುಂಡಾ ಕ್ರೀಡಾಂಗಣ ವಹಿಸಲಿದೆ.



ಶಿವ ಸಂಸ್ಕೃತಿಗೆ ಮಾರು ಹೋದ ಮೊಹಮ್ಮದ್ ಮಸ್ತಾನ್ ಎಂಬ ಹೆಸರಿನ ಮುಸ್ಲಿಂ ಯುವಕನೊಬ್ಬ ಶ್ರೀಶೈಲಂ ಜಗದ್ಗುರು ಡಾ. ಚನ್ನಸಿದ್ಧರಾಮ ಪಂಡಿತರಾದ್ಯ ಭಗವತ್ಪಾದರಿಂದ ಲಿಂಗ ದೀಕ್ಷೆ ಪಡೆದು ವೀರಶೈವ ಲಿಂಗಾಯತ ಧರ್ಮದ ಪಂಚ ಪೀಠಗಳಲ್ಲೊಂದಾದ ಶ್ರೀಶೈಲ ಜಗದ್ಗುರು ಪಂಡಿತರಾದ್ಯ ಮಹಾ ಪೀಠ, ಮಲ್ಲಿಕಾರ್ಜುನ ಜೋತಿರ್ಲಿಂಗ ಹಾಗೂ ಭ್ರಮರಾಂಭ ದೇವಿಯ ದರ್ಶನ ಪಡೆದಿದ್ದಾನೆ. ಮೂಲತಃ ವಿಜಯವಾಡ ನಿವಾಸಿಯಾದ ಮೊಹಮ್ಮದ್, ಮುಂಬೈನಲ್ಲಿ ಕರ್ಮ ಉದ್ಯಮ ನಡೆಸುತ್ತಿದ್ದಾನೆ. ಈತ ಮೊದಲಿನಿಂದಲೂ ಶಿವ ಸಂಸ್ಕೃತಿಯ ಬಗ್ಗೆ ವಿಶೇಷ ಶ್ರದ್ಧೆ ಹೊಂದಿದ್ದ. ಹಲವು ಬಾರಿ ಶ್ರೀಶೈಲಕ್ಕೆ ಬಂದು ಹೋಗಿದ್ದಾನೆ. ಆದರೆ ಈ ಹಿಂದೆ ಶ್ರೀಶೈಲ ಜಗದ್ಗುರುಗಳು ಧರ್ಮ ಪ್ರಚಾರದಲ್ಲಿ ನಿರತರಾಗಿದ್ದ ಕಾರಣ ಈತನಿಗೆ ಜಗದ್ಗುರುಗಳ ದರ್ಶನ ದೊರೆತಿರಲಿಲ್ಲ. ಇಷ್ಟಲಿಂಗವನ್ನು ದೇಹದ ಮೇಲೆ ಸದಾ ಧರಿಸುವಂತೆ, ಪ್ರತಿನಿತ್ಯ ತಪ್ಪದೇ ಅದರ ಪೂಜೆ ನೆರವೇರಿಸುವಂತೆ, ಪೂಜೆ ಮಾಡುವಾಗ ಕನಿಷ್ಠ 108 ಬಾರಿ ಪಂಚಾಕ್ಷರಿ ಮಂತ್ರ ಜಪಿಸುವಂತೆ ಮತ್ತು ಇನ್ನು ಮುಂದೆ ಎಂದೂ ಮಾರಿಸಾಹಾರ, ಮದ್ಯ ಸೇವನೆ ಮಾಡದೇ ದುಶ್ಚಟಗಳಿಂದ ದೂರವಿರುವುದಾಗಿ ಶ್ರೀಶೈಲ ಜಗದ್ಗುರುಗಳು ಪ್ರತಿಜ್ಞಾವಿಧಿ ಬೋಧಿಸಿದರು.

ಇತ್ತೀಚೆಗೆ ರಾಯ್‌ಪುರದಲ್ಲಿ 13 ಮಂದಿ ಮಂಗಳಮುಖಿಯರನ್ನು ಕಾನ್‌ಸ್ಟೇಬಲ್‌ಗಳಾಗಿ ನೇಮಕ ಮಾಡಿಕೊಳ್ಳುವ ಮೂಲಕವಾಗಿ ಸಮಾಜದಲ್ಲಿ ವಂಚಿತ ತೃತೀಯಲಿಂಗಿಗಳೂ ಆರಕ್ಷಕರಾಗಿ ಸೇವೆ ಸಲ್ಲಿಸಬಹುದು ಎನ್ನುವ ಸಂದೇಶವನ್ನು ಭತ್ತೀಸ್‌ಘಡ್ ಪೊಲೀಸರು ನೀಡಿದ್ದಾರೆ. ಹಾಗೆಯೇ ಪೋಲಿಸ್ ಪಡೆಯಲ್ಲಿ ಅವರು ಸಮರ್ಥವಾಗು ಕಾರ್ಯನಿರ್ವಹಿಸಬಲ್ಲರು ಎನ್ನುವುದನ್ನು ಸಾಬೀತು ಪಡಿಸಲು ಅವಕಾಶವನ್ನು ಕಲ್ಪಿಸಿಕೊಟ್ಟಿದ್ದಾರೆ. ಕೆಲವು ದಿನಗಳ ತೃತೀಯಲಿಂಗಿ ಮಹಿಳೆಯನ್ನು ಗ್ರಾಮ ಪಂಚಾಯ್ತಿಯ ಅಧ್ಯಕ್ಷರನ್ನಾಗಿ ಅವರೋಧವಾಗಿ ಆಯ್ಕೆ ಮಾಡಿದ ಘಟನೆ ಕರ್ನಾಟಕದ ಮೈಸೂರಿನಲ್ಲಿ ವರದಿಯಾಗಿತ್ತು.



ಜಗತ್ತಿನ ಹತ್ತು ಪ್ರಬಲ ಸೈನ್ಯ ಶಕ್ತಿಗಳ ಪಟ್ಟಿಯಲ್ಲಿ ಭಾರತವೋ ಒಂದಾಗಿದ್ದು ಚೀನಾ, ಅಮೆರಿಕ ಮತ್ತು ರಷ್ಯಾಗಳ ನಂತರ ನಾಲ್ಕನೇ ಸ್ಥಾನದಲ್ಲಿದೆ ಎಂದು 'ಮಿಲಿಟರಿ ಡೈರೆಕ್ಟ್' ಹೆಸರಿನ ಸಂಸ್ಥೆಯ ಅಂತರಾಷ್ಟ್ರೀಯ ಅಧ್ಯಯನದ ವರದಿ ಹೇಳಿದೆ. ವಾರ್ಷಿಕ 732 ಬಿಲಿಯನ್ ಡಾಲರ್‌ಗಳಷ್ಟು ಮಿಲಿಟರಿ ವೆಚ್ಚ ಮಾಡುವ ಅಮೆರಿಕ

ಎರಡನೆಯ ಸ್ಥಾನದಲ್ಲಿದ್ದರೆ, 261 ಬಿಲಿಯನ್ ವೆಚ್ಚ ಮಾಡುವ ಚೀನಾ ಬಲಾಬಲದಲ್ಲಿ ಮೊದಲಿದೆ. ಭಾರತ ಮಿಲಿಟರಿಗಾಗಿ ವಾರ್ಷಿಕ 71 ಬಿಲಿಯನ್ ಡಾಲರ್ ವೆಚ್ಚ ಮಾಡುತ್ತಿದ್ದು ಭಾರತೀಯ ಸೈನ್ಯ ಸುಮಾರು 14.43 ಲಕ್ಷ ಸಕ್ರಿಯ ಸಶಸ್ತ್ರ ಪಡೆ ಸೈನಿಕರು ಮತ್ತು 11.55 ಲಕ್ಷ ಮೀಸಲು ಪಡೆಯ ಸೈನಿಕರನ್ನು ಹೊಂದಿದೆ. ಭಾರತದ ನಂತರದ ಸ್ಥಾನಗಳ ಪೈಕಿ ಫ್ರಾನ್ಸ್ 5ನೇ ಸ್ಥಾನ ಬ್ರಿಟನ್ 9ನೇ ಸ್ಥಾನ ಪಡೆದಿವೆ.

ಅಂತರಾಷ್ಟ್ರೀಯ ಮಹಿಳಾ ದಿನಾಚರಣೆಯ ಸಂದರ್ಭದಲ್ಲಿ ನಡೆದ ಮಹತ್ವದ ಬೆಳವಣಿಗೆಯಲ್ಲಿ ಭಾರತೀಯ ನೌಕಾಪಡೆಯು ಸುಮಾರು 23 ವರ್ಷಗಳ ಅಂತರದ ನಂತರ ನಾಲ್ಕು ಮಹಿಳಾ ಅಧಿಕಾರಿಗಳನ್ನು ತನ್ನ ಯುದ್ಧನೌಕೆಗಳಲ್ಲಿ ನಿಯೋಜಿಸಿದೆ. ಇಬ್ಬರನ್ನು ವಿಮಾನವಾಹಕ ನೌಕೆ ಐಎನ್‌ಎಸ್ ವಿಕ್ರಮಾದಿತ್ಯದಲ್ಲಿ ನೇಮಿಸಲಾಗಿದ್ದು, ಇನ್ನಿಬ್ಬರನ್ನು ಐಎನ್‌ಎಸ್ ಶಕ್ತಿ ಎಂಬ ಟ್ಯಾಂಕರ್ ಹಡಗಿನಲ್ಲಿ ನಿಯೋಜಿಸಲಾಗಿದೆ ಎಂದು ಭಾರತೀಯ ನೌಕಾಪಡೆಯ ವಕ್ತಾರರು ಮಾಹಿತಿ ನೀಡಿದ್ದಾರೆ. 1998ರಲ್ಲಿ ಮೊದಲ ಬಾರಿಗೆ ಮಹಿಳಾ ಅಧಿಕಾರಿಗಳನ್ನು ಆನ್‌ಬೋರ್ಡ್ ಯುದ್ಧನೌಕೆಗಳಲ್ಲಿ ನಿಯೋಜಿಸಲು ಪ್ರಾರಂಭಿಸಲಾಯಿತು, ಆದರೆ ಕೆಲವು ವ್ಯವಸ್ಥೆ ಮತ್ತು ಇತರ ಸಮಸ್ಯೆಗಳಿಂದಾಗಿ ನಿರ್ಧಾರವನ್ನು ನಂತರ ಬದಲಾಯಿಸಲಾಯಿತು.



ಕಳೆದ ಎರಡು ವರ್ಷಗಳಲ್ಲಿ ಭಾರತ-ಬಾಂಗ್ಲಾದೇಶ ಗಡಿಯಲ್ಲಿ ಒಂದು ಸಾವಿರಕ್ಕೂ ಹೆಚ್ಚು ಒಳನುಸುಳುವಿಕೆ ಪ್ರಕರಣಗಳು ನಡೆದಿವೆ ಎನ್ನುವ ಆತಂಕಕಾರಿ ವಿಷಯವನ್ನು ಕೇಂದ್ರ ಸರ್ಕಾರ ರಾಜ್ಯಸಭೆಯಲ್ಲಿ ತಿಳಿಸಿದೆ. ನೇಪಾಳ ಮತ್ತು ಪಾಕಿಸ್ತಾನ ಗಡಿ 60 ಒಳನುಸುಳುವಿಕೆ ಪ್ರಕರಣಗಳನ್ನು ನಡೆದಿವೆ. ಇಂತಹ ಸವಾಲುಗಳನ್ನು ಎದುರಿಸಲು ಪರಿಣಾಮಕಾರಿ ಕಣ್ಗಾವಲು, ಗುಪ್ತಚರ ವ್ಯವಸ್ಥೆಯನ್ನು ಸುವ್ಯವಸ್ಥಿತಗೊಳಿಸುವುದು, ಪಡೆಗಳ ಸಾಮರ್ಥ್ಯವನ್ನು ಹೆಚ್ಚಿಸುವುದು, ಗಡಿಗಳಲ್ಲಿ ಗಸ್ತು ತಿರುಗುವುದು, ಗಡಿ ಪ್ರದೇಶಗಳಲ್ಲಿ ಸ್ಥಳೀಯ ಜನಸಂಖ್ಯೆಯ ಸಂವೇದನೆ, ವೀಕ್ಷಣಾ ಪೋಸ್ಟ್‌ಗಳ ಸ್ಥಾಪನೆ, ಆಧುನಿಕ ಮತ್ತು ಹೈಟೆಕ್ ಕಣ್ಗಾವಲು ಉಪಕರಣಗಳ ಬಳಕೆ ಇತ್ಯಾದಿಗಳ ಮೂಲಕ ಸರ್ಕಾರ ವಿವಿಧ ಕ್ರಮಗಳನ್ನು ತೆಗೆದುಕೊಳ್ಳುತ್ತಿದೆ ಎಂದು ಗೃಹ ವ್ಯವಹಾರ ಸಚಿವಾಲಯ ರಾಜ್ಯಸಭೆಗೆ ತಿಳಿಸಿದೆ. ಕಠಿಣ ಭೂಪ್ರದೇಶದ ಕಾರಣದಿಂದಾಗಿ ಭಾರತ-ಬಾಂಗ್ಲಾ ಗಡಿಯಲ್ಲಿ ಬೇಲಿ ಹಾಕುವ ಕಾರ್ಯವನ್ನು ಪೂರ್ಣಗೊಳಿಸಲು ಸಾಧ್ಯವಾಗುತ್ತಿಲ್ಲ ಎನ್ನಲಾಗಿದೆ.

90ರ ದಶಕದಲ್ಲಿ ಕಾಶ್ಮೀರದ ಕಣಿವೆಯಿಂದ ಹೊರದಬ್ಬಲ್ಪಟ್ಟವರ ಪೈಕಿ ಸುಮಾರು 3,800 ಜನರು ಕಳೆದ ಕೆಲವು ವರ್ಷಗಳಲ್ಲಿ ಪ್ರಧಾನಮಂತ್ರಿಗಳ ಪುನರ್ವಸತಿ ಪ್ಯಾಕೇಜ್ ಅಡಿಯಲ್ಲಿ ನೀಡಲಾದ ಉದ್ಯೋಗವನ್ನು ಪಡೆದುಕೊಂಡು ಕಣಿವೆಗೆ ಮರಳಿದ್ದಾರೆ. 370ನೇ ವಿಧಿಯ ರದ್ದಿನ ನಂತರ 520 ವಲಸೆ ಕಾರ್ಮಿಕರು ಪುನರ್ವಸತಿ ಪ್ಯಾಕೇಜ್ ಅಡಿಯಲ್ಲಿ ಮರಳಿದ್ದು ಅಂತವರ ಪ್ರಮಾಣ ಗಣನೀಯವಾಗಿ ಏರುತ್ತಿದೆ, 2021ರಲ್ಲಿ ಸುಮಾರು 2 ಸಾವಿರ ಜನರು ಮರಳುವ ನಿರೀಕ್ಷೆಯಿದೆ. ಮುಸ್ಲಿಂ ಮೂಲಭೂತವಾದಿಗಳ ದಬ್ಬಾಳಿಕೆಯ ಕಾರಣದಿಂದ 1990ರ ದಶಕದಲ್ಲಿ 44,167 ಕುಟುಂಬಗಳು ಕಾಶ್ಮೀರ ಕಣಿವೆಯ ತಮ್ಮ ಮನೆಮಠಗಳನ್ನು ತ್ಯಜಿಸಿ ಪಲಾಯನ ಗೈದಿದ್ದವು, ಇವುಗಳ ಪೈಕಿ 39,782 ಹಿಂದೂ ಕುಟುಂಬಗಳು. ಇನ್ನೊಂದು ಪ್ರಮುಖ ಬೆಳವಣಿಗೆಯಲ್ಲಿ ಈ ವರ್ಷ ಜಮ್ಮು ಮತ್ತು ಕಾಶ್ಮೀರದಲ್ಲಿ ಪ್ರವಾಸಿಗರ ಸಂಖ್ಯೆ ಕಳೆದ 16 ವರ್ಷಗಳ ದಾಖಲೆಯನ್ನು ಮುರಿದಿದೆ ಸರ್ಕಾರದ ಪ್ರವಾಸೋದ್ಯಮ ಸಚಿವರು ತಿಳಿಸಿದ್ದಾರೆ.

ಶ್ರೀಲಂಕಾ ದೇಶದ ಮಹತ್ವದ ನಿರ್ಣಯದಲ್ಲಿ ಬುರ್ಖಾ ಧರಿಸುವುದನ್ನು ನಿಷೇಧಿಸಲಿದೆ ಮತ್ತು ಸಾವಿರಕ್ಕೂ ಹೆಚ್ಚು ಇಸ್ಲಾಮಿಕ್ ಶಾಲೆಗಳನ್ನು ಮುಚ್ಚಲಿದೆ ಎಂದು ಅಲ್ಲಿನ ಸರ್ಕಾರದ ಸಚಿವರೊಬ್ಬರು ಶನಿವಾರ ಹೇಳಿದ್ದಾರೆ. ರಾಷ್ಟ್ರೀಯ ಭದ್ರತೆ ಕಾರಣ ಮೇಲೆ ಕೆಲವು ಮುಸ್ಲಿಂ ಮಹಿಳೆಯರು ಧರಿಸಿರುವ ಪೂರ್ಣ ಮುಖದ ಹೊದಿಕೆಯನ್ನು ನಿಷೇಧಿಸಲು ಕ್ಯಾಬಿನೆಟ್ ಅನುಮೋದನೆಗಾಗಿ ವಿಷಯವನ್ನು ಇಡಲಾಗಿದೆ. “ದೇಶದಲ್ಲಿ ಹಿಂದಿನ ದಿನಗಳಲ್ಲಿ ಮುಸ್ಲಿಂ ಮಹಿಳೆಯರು ಮತ್ತು ಹುಡುಗಿಯರು ಬುರ್ಖಾ ಧರಿಸುತ್ತಿರಲಿಲ್ಲ. ಇದು ಇತ್ತೀಚೆಗೆ ಬಂದ ಧಾರ್ಮಿಕ ಉಗ್ರವಾದದ ಸಂಕೇತವಾಗಿದೆ. ನಾವು ಅದನ್ನು ಖಂಡಿತವಾಗಿ ನಿಷೇಧಿಸಲಿದ್ದೇವೆ” ಎಂದು ಸರ್ಕಾರದ ಮೂಲಗಳು ತಿಳಿಸಿವೆ ಹೇಳಿದ್ದಾರೆ. ಕೆಲ ವರ್ಷಗಳ ಹಿಂದೆ ಮುಸ್ಲಿಂ

ಉಗ್ರರು ಚರ್ಚುಗಳು ಮತ್ತು ಹೋಟೆಲ್‌ಗಳ ಮೇಲೆ ಬಾಂಬ್ ಸ್ಫೋಟಿಸಿ 250ಕ್ಕೂ ಹೆಚ್ಚು ಜನರನ್ನು ಕೊಂದ ನಂತರ ಬಹುಸಂಖ್ಯಾತ ಬೌದ್ಧ ರಾಷ್ಟ್ರದಲ್ಲಿ ಬುರ್ಖಾ ಧರಿಸುವುದನ್ನು ತಾತ್ಕಾಲಿಕವಾಗಿ ನಿಷೇಧಿಸಲಾಗಿತ್ತು.



ಕೇಂದ್ರ ಸರ್ಕಾರದ ಮಹಾತ್ಮಾಕಾಂಕ್ಷೆಯ 'ಒಂದು ದೇಶ ಒಂದು ಪಡಿತರ ಚೀಟಿ' ಯೋಜನೆಯ ಅಡಿ ಫಲಾನುಭವಿಗಳಿಗಾಗಿ “ಮೇರಾ ರೇಷನ್ ಆಪ್” ಬಿಡುಗಡೆ ಮಾಡಿದೆ. ‘ಒಂದು ದೇಶ ಒಂದು ಪಡಿತರ ಚೀಟಿ’ ಒಂದು ಪ್ರಮುಖ ನಾಗರಿಕ ಕೇಂದ್ರಿತ ಸುಧಾರಣೆಯಾಗಿದ್ದು ಇದರಂತೆ ರಾಷ್ಟ್ರೀಯ ಆಹಾರ ಭದ್ರತಾ ಕಾಯ್ದೆ ಮತ್ತು ಇತರ ಕಲ್ಯಾಣ ಯೋಜನೆಗಳ ಅಡಿಯಲ್ಲಿ, ವಿಶೇಷವಾಗಿ ವಲಸೆ ಕಾರ್ಮಿಕರು ಮತ್ತು ಅವರ ಕುಟುಂಬಗಳ ಅಡಿಯಲ್ಲಿ ದೇಶದ ಯಾವುದೇ ನ್ಯಾಯ ಬೆಲೆ ಅಂಗಡಿಯಲ್ಲಿ ಪಡಿತರ ಪಡೆಯಲು ಸುಲಭವಾಗಲಿದೆ. ಈ ಮೊಬೈಲ್ ಆಪ್ ಶೀಘ್ರದಲ್ಲೇ 14 ಭಾಷೆಗಳಲ್ಲಿ ಲಭ್ಯವಿರುತ್ತದೆ.

ಇತ್ತೀಚೆಗೆ ಪಾಕಿಸ್ತಾನದ ಉಗ್ರಗಾಮಿಗಳ ಜೊತೆಗೆ ನಂಟು ಹೊಂದಿರುವ ಮಾಹಿತಿ ಆಧರಿಸಿ ಎನ್‌ಐಎ ಅಧಿಕಾರಿಗಳು ದೇಶದ ಹತ್ತು ಕಡೆಗಳಲ್ಲಿ ದಾಳಿ ನಡೆಸಿದ್ದು, ಐವರನ್ನು ವಶಕ್ಕೆ ಪಡೆದು ವಿಚಾರಣೆ ನಡೆಸುತ್ತಿದ್ದಾರೆ. ಕರ್ನಾಟಕ ರಾಜ್ಯವೂ ಸೇರಿದಂತೆ ನವದೆಹಲಿ, ಕೇರಳ ರಾಜ್ಯಗಳನ್ನು ಒಳಗೊಂಡು ಅನೇಕ ಕಡೆಗಳಲ್ಲಿ ಎನ್‌ಐಎ ಅಧಿಕಾರಿಗಳು ದಾಳಿ ನಡೆಸಿ ಪರಿಶೀಲನೆ ನಡೆಸಿದ್ದಾರೆ. ಹಾಗೆಯೇ ಇಸ್ಲಾಮಿಕ್ ಸ್ಟೇಟ್ (ಐಸಿಸ್) ನೇಮಕಾತಿ ಪ್ರಕರಣಕ್ಕೆ ಸಂಬಂಧಿಸಿದಂತೆ ರಾಷ್ಟ್ರೀಯ ತನಿಖಾ ಸಂಸ್ಥೆ ಕೇರಳದ ಐಸಿಸ್ ಜೊತೆಗೆ ಸಂಬಂಧ ಹೊಂದಿರುವ ಮೂವರು ಶಂಕಿತರನ್ನು ಬಂಧಿಸಿದೆ. ಎನ್‌ಐಎ ಕೇರಳದ ಮೊಹಮ್ಮದ್ ಅಮೀನ್, ಮೊಹಮ್ಮದ್ ಅನುವಾರ್ ಮತ್ತು ಡಾ.ರಹೀಮ್ ರಶೀದ್ ಸೇರಿದಂತೆ ವಿವಿಧೆ 8 ಜನರನ್ನು ಬಂಧಿಸಿದೆ. ಮೊಹಮ್ಮದ್ ಅಮೀನ್ ನೇತೃತ್ವದ ಇಸ್ಲಾಮಿಕ್ ಗುಂಪು ವಿವಿಧ ಸಾಮಾಜಿಕ ಮಾಧ್ಯಮ ವೇದಿಕೆಗಳಲ್ಲಿ ವಿವಿಧ ಐಸಿಸ್ ಪ್ರಚಾರ ಚಾನೆಲ್‌ಗಳನ್ನು ನಡೆಸುತ್ತಿದೆ ಎಂದು ಎನ್‌ಐಎ ಆರೋಪಿಸಿದೆ. ಅವರು ಮುಸ್ಲಿಂ ಯುವಕರನ್ನು ಐಸಿಸ್‌ಗೆ ಸಕ್ರಿಯವಾಗಿ ಸೇರಿಸಿಕೊಳ್ಳುತ್ತಿದ್ದರು ಎನ್ನಲಾಗಿದ್ದು ಪ್ರಕರಣ ದಾಖಲಿಸಿದೆ. ಈ ಶಂಕಿತ ಉಗ್ರರು ಭಯೋತ್ಪಾದಕ ಚಟುವಟಿಕೆಗಳಲ್ಲಿ ತೊಡಗಿಸಿಕೊಳ್ಳಲು ಜಮ್ಮು ಮತ್ತು ಕಾಶ್ಮೀರಕ್ಕೆ ವಲಸೆ ಹೋಗಲು ಯೋಚಿಸಿದ್ದರು ಎಂದು ಎನ್‌ಐಎ ಬಹಿರಂಗಪಡಿಸಿದೆ. ಈ ದಾಳಿಗಳು ಕೇರಳದಲ್ಲಿ ವಿಸ್ತರಿಸುತ್ತಿರುವ ಭಯೋತ್ಪಾದಕ ಜಾಲದ ಬಗ್ಗೆ ಗಂಭೀರ ಪ್ರಶ್ನೆಗಳನ್ನು ಹುಟ್ಟುಹಾಕಿದೆ.



ದಕ್ಷಿಣ ಕನ್ನಡ ಜಿಲ್ಲೆಯ ಬಂಟ್ವಾಳ ತಾಲೂಕಿನ ಮೂರುಕಜೆ ಗ್ರಾಮದಲ್ಲಿ ಕಾರ್ಯನಿರ್ವಹಿಸುತ್ತಿದೆ “ಮೈತ್ರೇಯೀ ಗುರುಕುಲಮ್”. ಹೆಣ್ಣುಮಕ್ಕಳಿಗೆ ಗುರುಕುಲ ಶಿಕ್ಷಣ ನೀಡುವ ಉದ್ದೇಶದಿಂದ ಆರಂಭವಾದ ಈ ಗುರುಕುಲ 2018ರಲ್ಲಿಯೇ ಅರ್ಧಮಂಡಲೋತ್ಸವವನ್ನು ಆಚರಿಸಿತು. ಗುರುಕುಲ ಶಿಕ್ಷಣದ ಎಂದರೆ ಏನು ಹಾಗೂ ಮೈತ್ರೇಯೀ ಗುರುಕುಲದ ವಿದ್ಯಾರ್ಥಿನಿಯರು ಕಲಿಯುವ ಪಾಠಗಳೇನು ಎನ್ನುವುದನ್ನು ತಿಳಿದುಕೊಳ್ಳಲು ಈ ಪರಿಚಯಾತ್ಮಕ ಸಾಕ್ಷ್ಯಚಿತ್ರದಲ್ಲಿ ಕಾಣಬಹುದು. ಯುಟ್ಯೂಬ್‌ನಲ್ಲಿ ವೀಡಿಯೋ ವೀಕ್ಷಿಸಲು <https://bit.ly/392aTvD> ಈ ಕೊಂಡಿಯನ್ನು ತೆರೆಯಿರಿ ಅಥವಾ ಸ್ಮಾರ್ಟ್‌ಫೋನಿನಲ್ಲಿ ಕ್ಯೂಆರ್ ಕೋಡ್ ಸ್ಕ್ಯಾನ್ ಮಾಡಬಹುದು.



ನಮ್ಮ ನಿಜವಾದ ಆದರ್ಶ ಪುರುಷ ಯಾರು?

ಸಂಘದ ಸ್ವಯಂಸೇವಕರು ತಮ್ಮ ಮುಂದೆ ಇಟ್ಟುಕೊಳ್ಳಬೇಕಾದ ಆದರ್ಶ ಯಾವುದು? ತತ್ತ್ವವೇ ಅಥವಾ ವ್ಯಕ್ತಿಯೇ? ಯಾರಾದರೊಬ್ಬ ವ್ಯಕ್ತಿಯನ್ನೇ ಆದರ್ಶವೆಂದು ನಾವು ಭಾವಿಸುವುದಾದರೆ, ಆತ ಯಾರು?

ತತ್ತ್ವವೇ ಎಂದೆಂದಿಗೂ ನಮ್ಮ ಆದರ್ಶವಾಗಿರಲೆಂದು ಇವೊತ್ತಿನವರೆಗೂ ನಾವು ಹೇಳುತ್ತಾ ಬಂದಿದ್ದೇವೆ. ಆದರೆ ತತ್ತ್ವದ ಪ್ರತಿಪಾದನೆಯು ಎಷ್ಟು ಸವಿ ಅನಿಸುತ್ತದೋ ಅದನ್ನು ಆಚರಣೆಯಲ್ಲಿ ತರುವುದು ಅಷ್ಟೇ ಕಠಿಣ. ಸಮಾಜದಲ್ಲಿ ಮೂರ್ತಿಪೂಜೆಯು ರೂಢಿಯಲ್ಲಿ ಬಂದಿರುವುದಕ್ಕೂ ಇದೇ ಕಾರಣ. ವಾಸ್ತವದಲ್ಲಿ ಕಲ್ಲಿನಲ್ಲಿ ಭಗವಂತ ಇದ್ದಾನೆಯೇ? ಅದೃಶ್ಯ, ಅವ್ಯಕ್ತ ಹಾಗೂ ಸುಸ್ಪಷ್ಟ ವಿಶ್ವಜಾಲಕ ಶಕ್ತಿಯನ್ನು ನಿರ್ಗುಣ ಮತ್ತು ನಿರಾಕಾರ ರೂಪದಲ್ಲಿ ಪೂಜೆ ಮಾಡುವುದು ಎಲ್ಲರಿಗೂ ಸಾಧ್ಯವಿಲ್ಲ; ಆದ್ದರಿಂದ ಮೂರ್ತಿಯನ್ನೇ ಆ ವಿಶ್ವವ್ಯಾಪಿ ಶಕ್ತಿಯದೇ ರೂಪವಾಗಿ ಭಾವಿಸಿ ಜನರು ಪೂಜಿಸುತ್ತಾರೆ. ಆದರೂ ಮೂರ್ತಿಪೂಜೆಯೇ ಧರ್ಮದ ಜೀವಾಳವಲ್ಲ. ಮೂರ್ತಿಪೂಜೆ ಮಾಡುವುದು ಆ ಮೂರ್ತಿ ಸುಂದರವಾಗಿ, ಲಕ್ಷಣವಾಗಿದೆ ಎಂದಾಗಲಿ, ಉತ್ತಮ ಕಲೆಯ ಪ್ರತೀಕ ಎಂದಾಗಲಿ ಅಲ್ಲ. ಆದರೆ ಒಂದು ವಿಶಿಷ್ಟ ತತ್ತ್ವವು ಆ ಮೂರ್ತಿಯ ರೂಪದಲ್ಲಿ ಗೋಚರವಾಗುತ್ತದೆ ಎಂದೇ ಅದಕ್ಕೆ ಪೂಜೆ ಸಲ್ಲುತ್ತದೆ. ಆ ಪ್ರತಿಮೆಯು ಒಂದು ವಿಶಿಷ್ಟ ತತ್ತ್ವದ ಪ್ರತೀಕ ಎಂದು ಜನರು ಭಾವಿಸುತ್ತಾರೆ. ಜನಸಾಮಾನ್ಯರಿಗೆ ಆ ನಿರಾಕಾರ ಸ್ವರೂಪದ ಅರಿವು ಮೂಡಿಸಲು ಮೂರ್ತಿಪೂಜೆಯು ಒಂದು ಸುಲಭ ಸಾಧನ ಅಷ್ಟೇ.

ಒಬ್ಬ ಆದರ್ಶ ವ್ಯಕ್ತಿಯ ಬಗ್ಗೆ ಚಿಂತಿಸುವಾಗಲೂ ಇದೇ ನಮ್ಮ ದೃಷ್ಟಿ. ಆದ್ದರಿಂದ ನಮ್ಮಿಂದ ಎಂದೂ ದೂರವಾಗದಂತಹ ಹಾಗೂ ನಾವೂ ಆತನಿಂದ ದೂರ ಹೋಗದಂತಹ ವ್ಯಕ್ತಿಯೇ ನಮ್ಮ ಆದರ್ಶ ಆಗಬಲ್ಲನು. ನಾವು ಯಾರನ್ನು ಸದ್ಗುಣಗಳ ಸಾಕಾರ ಸ್ವರೂಪನೆಂದೂ, ಸರ್ವಥಾ ಪ್ರಮಾದಾತೀತನೆಂದೂ ಭಾವಿಸುವೆವೋ ಆ ವ್ಯಕ್ತಿಯಿಂದ ಏನಾದರೂ ತಪ್ಪಾದರೆ ನಾವು ಬೇರೊಬ್ಬನನ್ನು ಹುಡುಕಬೇಕಾಗುತ್ತದೆ. ಅವನಲ್ಲೂ ದೋಷ ಕಂಡುಬಂದರೆ, ಅವನ ಬಗ್ಗೆ ಇರುವ ಶ್ರದ್ಧೆ ಸಹ ಹಾರಿಹೋಗುವುದು ಸ್ವಾಭಾವಿಕ. ಆಗ ಪುನಃ ನಾವು ಮೂರನೆಯ ವ್ಯಕ್ತಿಯನ್ನು ಹುಡುಕುವಂತೆ ಆದೀತು. ಹೀಗಾದರೆ ನಿತ್ಯವೂ ಹೊಸ ಹೊಸ ವ್ಯಕ್ತಿಯನ್ನು ಆದರ್ಶಕ್ಕಾಗಿ ಹುಡುಕುತ್ತ ಹೊರಡಬೇಕಾಗುತ್ತದೆ. ಆದ್ದರಿಂದ ಆದರ್ಶ ವ್ಯಕ್ತಿಯನ್ನು ಕುರಿತು ಯೋಚಿಸುವಾಗ ದೋಷರಹಿತ ವ್ಯಕ್ತಿಯನ್ನಾರಿಸುವುದೇ ಯೋಗ್ಯ. ಅಷ್ಟೇ ಅಲ್ಲ, ನಾವು ಆದರ್ಶವೆಂದು ಭಾವಿಸುವ ಎಲ್ಲ ಗುಣಗಳೂ ಆ ವ್ಯಕ್ತಿಯಲ್ಲಿ ನಮಗೆ ಎದ್ದು ಕಾಣಬೇಕು.

ನಾವು ಭಗವಾದ್ವಜವನ್ನೇ ಗುರುವೆಂದು ಭಾವಿಸಿ ಗುರುಪೂರ್ಣಿಮೆಯ ದಿನವೆಂದು ಅದನ್ನೇ ಪೂಜಿಸುವುದು



ಎಲ್ಲರಿಗೂ ತಿಳಿದೇ ಇದೆ. ನಾವು ಯಾವ ವ್ಯಕ್ತಿಯನ್ನೂ ಪೂಜಿಸುವುದಿಲ್ಲ. ಏಕೆಂದರೆ ಯಾರೇ ಆಗಲಿ ಅವರು ತಮ್ಮ ಮಾರ್ಗದಲ್ಲಿ ಅಚಲರಾಗಿ ಇದ್ದಾರು ಎಂಬ ಭರವಸೆಯಾದರೂ ಏನು? ಕೇವಲ ತತ್ತ್ವ ಒಂದೇ ಅಚಲ ಪದವಿಯಲ್ಲಿ ಇರಬಲ್ಲದು. ಅಂತೆಯೇ ತತ್ತ್ವರೂಪಿಯಾದ ಭಗವಾದ್ವಜವನ್ನೇ ನಾವು ಗುರುಸ್ಥಾನದಲ್ಲಿ ಇಟ್ಟಿದ್ದೇವೆ. ಯಾವ ದ್ವಜವನ್ನು ನೋಡಿದೊಡನೆಯೇ ನಮ್ಮ ರಾಷ್ಟ್ರದ ಸಮಸ್ತ ಇತಿಹಾಸ, ಸಂಸ್ಕೃತಿ ಹಾಗೂ ಪರಂಪರೆಗಳು ನಮ್ಮ ಕಣ್ಣಿಗೆ ಕಟ್ಟುತ್ತವೆಯೋ, ಯಾವುದನ್ನು ಕಂಡ ಕೂಡಲೇ ಹೃದಯದ ಭಾವನೆಗಳು ಉಕ್ಕಿ ಬರುತ್ತವೆಯೋ, ಹೃದಯದಲ್ಲಿ ಅಪೂರ್ವ ಸ್ಫೂರ್ತಿಯ ಸಂಚಾರವಾಗುತ್ತದೆಯೋ ಅಂತಹ ಭಗವಾದ್ವಜವನ್ನೇ, ಮೂರ್ತಿಮಂತ ತತ್ತ್ವವನ್ನೇ ನಾವು ನಮ್ಮ ಗುರುವೆಂದು ಭಾವಿಸುತ್ತೇವೆ. ಸಂಘವು ಯಾವೊಬ್ಬ ವ್ಯಕ್ತಿಯನ್ನೂ ತನ್ನ ಗುರುವೆಂದು ಭಾವಿಸದೇ ದ್ವಜವನ್ನೇ ಗುರುವಾಗಿ ಭಾವಿಸಿರುವ ಕಾರಣ ಇದೇ.

ತತ್ತ್ವವನ್ನೇ ಆದರ್ಶವಾಗಿ ಕಂಡು ಎಲ್ಲರೂ ನಡೆದುಕೊಳ್ಳಲು ಸಾಧ್ಯವಾದರೆ ಇನ್ನು ಹೇಳುವುದೇನಿದೆ? ಆದರೆ ವಿಶುದ್ಧ ಹಾಗೂ ನಿರ್ವಿಕಾರ ಭಾವದಿಂದ ತತ್ತ್ವವನ್ನು ಪೂಜಿಸುವುದು ಅಸಾಧ್ಯವಾಯಿತೆನ್ನಿ; ಆಗ ತತ್ತ್ವಗಳ ಪ್ರತೀಕವಾದ ಸದ್ಗುಣಗಳಿಂದ ಕೂಡಿದ ವ್ಯಕ್ತಿಯನ್ನೇ ನಿಮ್ಮ ಆದರ್ಶವಾಗಿ ಸ್ವೀಕರಿಸಿ. ಆದರೆ ಆತ ಐತಿಹಾಸಿಕ ವ್ಯಕ್ತಿ ಆಗಿರಬೇಕು. ಏಕೆಂದರೆ ನಾವು ವೇದ ಅಥವಾ ಪುರಾಣಗಳ ಕಾಲದ ಯಾರಾದರೊಬ್ಬ ವ್ಯಕ್ತಿಯನ್ನು ಆದರ್ಶವಾಗಿ ಇಟ್ಟುಕೊಂಡಲ್ಲಿ ಆತನ ಐತಿಹಾಸಿಕತೆಯ ಬಗ್ಗೆ ನಿಜವಾದ ಇಂತಹ ಒಬ್ಬ ವ್ಯಕ್ತಿ ಜಗತ್ತಿನಲ್ಲಿ ಇದ್ದಿರಬಹುದೇ ಅಥವಾ ಇದೊಂದು ಕೇವಲ ಕವಿಕಲ್ಪನೆಯೋ ಇತ್ಯಾದಿ ಸಂದೇಹಗಳು ಏಳುತ್ತವೆ. ನಿಜವಾಗಿ ಹೇಳುವುದಾದರೆ ರಾಮ ಅಥವಾ ಕೃಷ್ಣನನ್ನು ಆದರ್ಶವಾಗಿ ಭಾವಿಸುವುದಾದಲ್ಲಿ ಶಂಕೆಗೆ ಯಾವ ಅವಕಾಶವೂ ಇಲ್ಲ. ಆದರೂ ಇತ್ತೀಚಿನ ಇತಿಹಾಸದಲ್ಲಿನ ಸಂಶಯಾತೀತನಾದ ಹಾಗೂ ದೋಷರಹಿತನಾದ ಮಹಾನ್ ಪ್ರಭಾವಿ ವಿಭೂತಿಪುರುಷನನ್ನು ನಮ್ಮ ಆದರ್ಶವಾಗಿ ಆರಿಸುವುದು ತುಂಬ ಶ್ರೇಯಸ್ಕರವಾದೀತು.

(ರಾ. ಸ್ವ. ಸಂಘದ ಸಂಸ್ಥಾಪಕ ಡಾಕ್ಟರ್ ಕೇಶವ ಬಲಿರಾಮ್ ಹೆಡಗೇವಾರ್ ಅವರ ಚಿಂತನೆಗಳ ಸಂಗ್ರಹ “ಪ್ರೇರಣಾ”ದಿಂದ ಆಯ್ದ ಭಾಗ. ಚಾಂದ್ರಮಾನ ಯುಗಾದಿ(ಏಪ್ರಿಲ್ 13) ಡಾಕ್ಟರ್‌ಜೀಯವರ ಜನ್ಮದಿನ).

1ನೇ ಪುಟದಿಂದ

ಕೊವಿಡ್-19 ಪಿಡುಗಿನ ವಿರುದ್ಧ ಒಂದಾಗಿ ನಿಂತ ಭಾರತ

ಸಮಾಜದ ನಿಸ್ಸಾರ್ಥ ಸೇವೆಯ ಪಥದಲ್ಲಿ ಹಲವು ಕೊರೋನಾ ಕಾರ್ಯಕರ್ತರು ತಮ್ಮ ಪ್ರಾಣವನ್ನೇ ಕಳೆದುಕೊಂಡಿದ್ದಾರೆ. ಎಬಿಪಿಎಸ್ ಅವರೆಲ್ಲರ ಧೈರ್ಯ ಮತ್ತು ತ್ಯಾಗವನ್ನು ಧನ್ಯತಾಭಾವದಿಂದ ಸ್ಮರಿಸಿ ಅವರಿಗೆಲ್ಲ ಕೃತಜ್ಞತೆಯನ್ನು ಸಲ್ಲಿಸುತ್ತದೆ. ಕೊರೋನಾ ಮಹಾಮಾರಿಗೆ ಈವರೆಗೆ ಸಹಸ್ರಾರು ಜನರು ಬಲಿಯಾಗಿದ್ದಾರೆ. ಅಗಲಿದ ಎಲ್ಲಾ ಆತ್ಮಗಳಿಗೆ ಪ್ರತಿನಿಧಿ ಸಭಾ ಸದ್ಗತಿಯನ್ನು ಕೋರುತ್ತದೆ. ಎಂದಿಗೂ ಕಲ್ಪಿಸಿಕೊಂಡಿರದ ಇಂತಹ ಆಘಾತದಿಂದ ತೊಂದರೆಗೊಳಗಾದ ಲಕ್ಷಾಂತರ ಜನರಿಗೆ ಊಟ, ದಿನಸಿ, ವೈದ್ಯಕೀಯ ನೆರವು ಮತ್ತಿತರ ರೀತಿಯ ನೆರವುಗಳನ್ನು ಒದಗಿಸುವುದರಿಂದ ಸೇವೆ, ಸಾಂತ್ವನ, ಸಾಮಾಜಿಕ ಐಕ್ಯತೆಯಲ್ಲಿ ಭಾರತೀಯ ಸಮಾಜ ಒಂದು ಹೊಸ ಅಧ್ಯಾಯವನ್ನೇ ಸೃಷ್ಟಿಸಿತು. ಎಲ್ಲಾ ಧಾರ್ಮಿಕ, ಸಾಮಾಜಿಕ, ಸ್ವಯಂಸೇವಾ ಸಂಘಟನೆಗಳು ಮತ್ತು ಸಾರ್ವಜನಿಕರು ಸಂತ್ರಸ್ತರ ಮನೆಬಾಗಿಲಿಗೆ ಧಾವಿಸಿ ಅಗತ್ಯ ನೆರವನ್ನು ಒದಗಿಸಿದರು. ಎಬಿಪಿಎಸ್ ಆ ಎಲ್ಲಾ ಸಂಘಟನೆಗಳು ಮತ್ತು ಸಾರ್ವಜನಿಕರನ್ನು ಪ್ರಶಂಸಿಸುತ್ತದೆ. ಕೊರೋನಾ ಮಹಾಮಾರಿಯ ಹರಡುವಿಕೆ ಮತ್ತೆದನ್ನು ಎದುರಿಸಲು ಹೇರಿದ ಲಾಕ್ಡೌನ್ ಪರಿಣಾಮವಾಗಿ ವಲಸೆ ಕಾರ್ಮಿಕರಂಥ ಸಮಾಜದ ಒಂದು ದೊಡ್ಡ ವರ್ಗ ಹಲವು ಕಷ್ಟನಷ್ಟಗಳನ್ನು ಅನುಭವಿಸಬೇಕಾಯಿತು. ಇಂತಹ ಹಲವಾರು ಅನಿಶ್ಚಿತತೆ ಮತ್ತು ನೋವುಗಳನ್ನು ಸಮಾಜ ಧೈರ್ಯದಿಂದ ಎದುರಿದ್ದಷ್ಟೇ ಅಲ್ಲದೆ ವೈದ್ಯಕೀಯ ಸೌಲಭ್ಯಗಳ ಕೊರತೆಯಿಂದ ಗಂಭೀರ ಸಮಸ್ಯೆ ಉಂಟಾಗಬಹುದೆಂದು ಊಹಿಸಿದ್ದ ಗ್ರಾಮೀಣ ಭಾಗದಲ್ಲೂ ಕೂಡಾ ರೋಗವನ್ನು ನಿಯಂತ್ರಣದಲ್ಲಿಡಲಾಗಿತ್ತು.

ಹಾಗೆ ನೋಡಿದರೆ, ಮಹಾನಗರಗಳಿಂದ ವಾಪಸ್ಸಾಗುತ್ತಿದ್ದವರಿಗೆ ಹಕ್ಕಿಯ ಜನರು ತೋರಿಸಿದ ಕಾಳಜಿ, ಸುಗಮ ಜೀವನ ನಡೆಸಲು ಮಾಡಿಕೊಟ್ಟ ವ್ಯವಸ್ಥೆ ಪ್ರಶಂಸನೀಯವಾದದ್ದು. ಈ ಸಮಯದಲ್ಲಿ ಕೃಷಿ ಉತ್ಪನ್ನ ಹಿಂದಂದಿಗಿಂತಲೂ ಹೆಚ್ಚಾದರೆ, ಒಟ್ಟಾರೆ ಅರ್ಥವ್ಯವಸ್ಥೆ ಚೇತರಿಸಿಕೊಂಡು ಲಕ್ಷಣಗಳನ್ನು ತೋರುತ್ತಿವೆ. ವೆಂಟಿಲೇಟರ್, ಪಿಪಿಇ ಕಿಟ್ ತಯಾರಿಕೆ, ರೋಗ ಪರೀಕ್ಷೆಯ ತಂತ್ರಜ್ಞಾನದ ಆವಿಷ್ಕಾರ, ಕಡಿಮೆ ಬೆಲೆಯಲ್ಲಿ ವ್ಯಾಕ್ಸಿನ್ ತಯಾರಿಕೆ ಮುಂತಾದ ಸಾಧನೆಗಳ ಮೂಲಕ ಒದಗಿದ ಆಪತ್ತನ್ನು ಒಂದು ಅವಕಾಶವನ್ನಾಗಿ ಪರಿವರ್ತಿಸಿದ ರೀತಿ ನಮ್ಮ ಸಮಾಜದಲ್ಲಿ ಸುಪ್ತವಾಗಿರುವ ಆಪತ್ತನ್ನು ಒಟ್ಟಾಗಿ ಎದುರಿಸುವ ಛಲದ ಪರಿಚಯ ಮಾಡಿಕೊಟ್ಟಿದೆ.

ಈ ಮಹಾಮಾರಿಯ ಆರಂಭದಿಂದಲೂ ಭಾರತ ಜಗತ್ತಿನ ಇತರ ರಾಷ್ಟ್ರಗಳಿಗೆ ಮೊದಲಿಗೆ ಔಷಧೀಯ ಸಾಮಗ್ರಿಗಳನ್ನು, ನಂತರ ವ್ಯಾಕ್ಸಿನ್ ಮೈತ್ರಿಯ ಮೂಲಕ ಹಲವಾರು ದೇಶಗಳಿಗೆ ವ್ಯಾಕ್ಸಿನ್ ಪೂರೈಸುವುದರೊಂದಿಗೆ ತನ್ನ ವಸುದೈವ ಕುಟುಂಬಕಮ್ ಎಂಬ ಮೌಲ್ಯವನ್ನು ಪುನಃ ಪಾಲಿಸಿ ತೋರಿಸಿತು. ಭಾರತದ ಸಮಯೋಚಿತವಾದ ಈ ಜಾಗತಿಕ ಸಹಭಾಗಿತ್ವ ಜಗತ್ತಿನ ಹಲವಾರು ನಾಯಕರ ಮತ್ತು ರಾಷ್ಟ್ರಗಳ ಪ್ರಶಂಸೆಗೆ ಒಳಪಟ್ಟಿತು. ಈ ಆಪತ್ತು ಭಾರತ ತನ್ನ ಸಾಮರ್ಥ್ಯ, ಜಾಗತಿಕ ದೃಷ್ಟಿಕೋನ, ಮತ್ತು ನಮ್ಮ ಪುರಾತನ ವಿಕೇಂದ್ರೀಕೃತ ಗ್ರಾಮೀಣ ಅರ್ಥವ್ಯವಸ್ಥೆಯ ಪರಿಚಯವನ್ನು ಮತ್ತೊಮ್ಮೆ ನಮಗೆ ಮಾಡಿಕೊಟ್ಟಿತು.

ತನ್ನ ಸಾಮರ್ಥ್ಯ ಮತ್ತು ದೃಢಶಕ್ತಿಯಿಂದ ಭಾರತೀಯ ಸಮಾಜ ಈ ಮಹಾಮಾರಿಯ ದುಷ್ಟಪರಿಣಾಮಗಳಿಂದ ಹೊರಹೊಮ್ಮಿ ಶೀಘ್ರದಲ್ಲೇ ಮತ್ತೆ ತನ್ನ ಸಾಮಾನ್ಯ ಜೀವನಕ್ಕೆ ಮರಳುತ್ತದೆ ಎಂದು ಎಬಿಪಿಎಸ್ ಬಲವಾಗಿ ನಂಬುತ್ತದೆ. ಆದರೆ ಇನ್ನೂ ನಾವು ಈ ಕೊರೋನಾ ಸಮಸ್ಯೆಯಿಂದ ಪೂರ್ಣವಾಗಿ ಹೊರಬಂದಿಲ್ಲ ಎಂದು ಅರಿತುಕೊಂಡು ಸರಕಾರದ ಎಲ್ಲಾ ಸೂಚನೆ, ಸಲಹೆ, ಮತ್ತು ನಿಯಮಗಳ ಪಾಲನೆ ಮಾಡಬೇಕು.

ಈ ಮಹಾಮಾರಿಯ ಸಮಯದಲ್ಲಿ ನಾವು ಕಲಿತ ಪಾಠಗಳನ್ನು ನಮ್ಮ ದೈನಂದಿನ ವೈಯಕ್ತಿಕ ಮತ್ತು ಸಾಮಾಜಿಕ ಜೀವನದಲ್ಲಿ ಅಳವಡಿಸಿಕೊಂಡು ಆರೋಗ್ಯಕರ ಕುಟುಂಬಿಕ ಜೀವನ, ಪರಿಸರ ಸಂರಕ್ಷಣೆ ಮತ್ತು ಸ್ವದೇಶೀ ಹಾಗೂ ಆತ್ಮನಿರ್ಭರತೆಯತ್ತ ನಾವೆಲ್ಲಾ ಹೆಜ್ಜೆ ಇಡಬೇಕೆಂದು ಈ ಎಬಿಪಿಎಸ್ ಅಪೇಕ್ಷಿಸುತ್ತದೆ.

ನೀರಿಗಾಗಿ ಏಕಾಂಗಿಯಾಗಿ ಬಾವಿ ತೋಡಿದ್ದ ಗೌರಿ ನಾಯ್ಕಗೆ 'ವೀರ ಮಹಿಳೆ' ಪ್ರಶಸ್ತಿ



ಮನೆ, ಇರುವ ಜೀವನಾಧಾರ ಚಿಕ್ಕ ತೋಟಕ್ಕೆ ನೀರಿನ ಸಮಸ್ಯೆ ಎದುರಾದಾಗ ಏಕಾಂಗಿಯಾಗಿ ಬಾವಿ ತೋಡಿ ನೀರು ಬರಿಸಿದ ಶಿರಸಿಯ ಸಾಹಸಿ ಮಹಿಳೆ ಗೌರಿ ಸಿ. ನಾಯ್ಕರವರನ್ನು ಈ ಸಾಲಿನ ರಾಜ್ಯ ಮಟ್ಟದ ವೀರ ಮಹಿಳೆ ಪ್ರಶಸ್ತಿಗೆ ಆಯ್ಕೆ ಮಾಡಲಾಗಿದೆ. 2018ರಲ್ಲಿ ಬಡತನದ ನಡುವೆ ತಾವೊಬ್ಬರೇ ಬಾವಿತೋಡಿ ನೀರನ್ನು ಚಿಮ್ಮಿಸಿ ಜಿಲ್ಲೆಯಾದ್ಯಂತ ಬಹಳ ಮೆಚ್ಚುಗೆಗೆ ಪಾತ್ರರಾಗಿದ್ದರು. ಇವರ ಸಾಹಸಕ್ಕೆ ಹಲವು ಸಂಘಟನೆಗಳು ಗೌರವಿಸಿದ್ದವು. ಇದೀಗ ರಾಜ್ಯ ಸರ್ಕಾರ ಗುರುತಿಸಿ, ಮಹಿಳಾ ಮತ್ತು ಮಕ್ಕಳ ಅಭಿವೃದ್ಧಿ ಇಲಾಖೆಯು ಈ ಪ್ರಶಸ್ತಿಗೆ ಆಯ್ಕೆ ಮಾಡಿದೆ.

ಗೌರಿಯವರ ಊರು ಉತ್ತರ ಕನ್ನಡ ಜಿಲ್ಲೆಯ ಶಿರಸಿಯ ಗಣೇಶನಗರ. ಇವರಿಗೆ 6 ಗುಂಟೆ ತೋಟ ಇದೆ. ಇದಕ್ಕೆ ನೀರಿನ ಕೊರತೆ ಎದುರಾದಾಗ ಸ್ವತಃ ಸಲಕರಣೆ ಹಿಡಿದು ಬರೋಬ್ಬರಿ 60 ಅಡಿ ಆಳದ ಬಾವಿಯನ್ನು ಒಬ್ಬರೇ ತೋಡಿ, ಎಲ್ಲರೂ ನಿರ್ಭರಗಾಗುವಂತೆ ಮಾಡಿದ್ದಾರೆ. ಮನಸೊಂದಿದ್ದರೆ ಬೆಟ್ಟವನ್ನು ಬೇಕಾದ್ರೂ ಬಾಗಿಸಬಹುದು ಎಂಬುದಕ್ಕೆ ಸಾಕ್ಷಿ, ವೀರವನಿತೆ ಗೌರಿ ನಾಯ್ಕ.